

زه میبن نه بم!

(مینه لیکونه)

لیکوال: محمد اسماعیل کریمی

Ketabton.com



کتاب پېژندنه

د کتاب نوم: زه میین نه یم! (مینه لیکونه)

لیکوال: محمد اسماعیل (کریمی)

كمپوز: محمد ابراهیم (رحیل)

دیزاین: موسی (تعبیر)

خپرپدو کال: ۱۴۰۲ / ۲۰۲۳ ز

د لیکوال سره اړیکې:

M Ismail Karimi

وتس اپ: +۹۹۴۳۸۱۰۲۵

د خپرپدو بشپړ حقوق یې له لیکوال سره خوندي دي.

ڏالى

هغه انسان ته!

چي د ساپه موسم پر مهال به يې ما پر وړاندې د گرمى احساس کاوه. د
مینې - پاملنې او احسان يې ڏېر پوروپري يم.

م.ا.كريمي

د مینې په اړه خوندور توري

ما د مینې په اړه ډپر اورېدلې، د میمنانو له ډپرو دا سې کیسو خبره شوې
یم، چې پایله یې له غمه ډکه او په دا سې حالت پای ته رسبدلې، چې یو
میمن یې نه غواړي.
زما په نظر!

مینه کوم څانګړې تعریف نه لري، آن تراوسه به دا سې کومه کلمه نه وي
رامنځته شوې، چې په بشپړه توګه د مینې او میمنېدو استازیتوب وکړي.
مور د هغه کتاب له لوستلو ډپر خوند اخلو، چې زموږ له حال سره برابر
وي او زموږ د ژوند انځور وړاندې کړي.

(زه میمن نه یم!) هغه اثر دی چې په رښتینې مانا د یو میمن احساسات
اغېزمونی، د مینې هغه اور چې خلکو یې په خاموشولو کلونه وخت تېر
کړي، یو خل بیا روښانه کوي.

دا خو څرګنده ده چې تول انسانان خه ناخه ګډې څانګړنې لري، لکه د
څپلواوو له لاسه ورکولو درد، د مینې او میمن له لاسه ورکولو درد،
ټولنیزې ستونزې او دا سې نور.

یادې کرنې هغه وخت ګډه درد لري، چې تا تجربه کړي وي، هر هغه کس
چې یو خل یې هم په زړه کې د مینې د احساس تارونه په لړزه راغلي
وي، د دغه کتاب په لوستلو به هرومرو هغو شېبو ته ستښږي، چې د خپل
میمن ترڅنګ یې تېرې کړي وي.

په ئىينو ليكل شويو كتابونو کې ھغه خبرې او کيسىپى ڈېرى راخى، چې له تجربه کېدلو لري وي، يوازى خلکو اورېدلې وي، خود ياد كتاب عمده خانگرنە دا ده، چې ھغه رېنتىيا پکى وړاندې شوي، چې په يوه تولنه کې شته ټول ميينان يې تجربه کوي.

دغه كتاب نه يوازې په ژوند کې د يوې اړينې موضوع په اړه ليكل شوي، بلکې د ادبیاتو او زېبې په برخه کې هم د بنکلوجملو په لرلو سره يو په زړه پوري كتاب دی.

د (زه مييin نه يم!) ليکوال، محترم محمد اسماعيل کريمي د ژوند له داسي په رازونو پرده پورته کړي، چې هر فرد باید پري پوه شي او معلومات پکي ولري.

محترم کريمي صاحب په ډېرو لنډو جملو کې د ژوند ډېر درانه مسائيل بيان کري او په خورو الفاظو يې دا موضوع بنه څېړلې ۵۵.

په پاي کې محترم کريمي صاحب ته د نورو په زړه پوري آثارو د پنځبدو هيله کوو، قلم يې تاند او پر ګوتو يې برکت شه!

شکپبا (نادری)

۱۴۰۱ د سلواجي مه

کابل، خپله جونګړه

زرینې کربنې

نن سبا دېرى ځوان ليکوالان د هنري نثر د ليکلو هڅه کوي، خو دېر لړ
شمېر يې په دي بريالي کېږي، چې پاخه هنري نثرونه ولیکي او د هنري
نشر د لوستونکو او مينوالو تنده پري ماته کړي.

زما په اند!

تر ټولو بنکلى هنري نثر هغه دي، چې د لوړيو کربنو په لوستلو يې
انسان ته د دي تلوسه پيدا شي چې تر پایه يې ولولي، (ره ميین نه يم!)
اثر هم کتې - متې همداسي یو اثر دي، چې د مينې د یوه ليک په لوستلو
يې د انسان زړه کېږي بل يې ولولي او همداسي د کتاب لوستل ژر تر
ژره بشپړ کړي.

د هنري نثر یوه بله ځانګرنه دا ده، چې انسان فکر کولو ته هخوي او
لوستونکي دي ته اړ کوي، چې په خپلو فکرongo کې د ليکوال د زرينې
کربنو مانا ومومي، له نېکه مرغه دا اثر هم له دي ځانګرنې تشن نه دي او
په لوستو يې انسان هري کرنې ته په خپل ذهن کې ځای ورکوي او دي
ته اړ کېږي، چې د هري کلمې په اړه يې خوشېبې فکر وکړي.

د دي اثر په لوستلو مې خو تکو ته پام شو، چې یادول يې دلته اړين
بولم، د هر ليک په پاي کې یوه داسي تپه چې له ليک سره همغري لري
ليکل شوي ده، چې دي کار د کتاب بنایاست لا دېر کړي دي.

ليکوال خپله موخه لوستونکي ته په واضح ټکو کې رسولي ده او د دغه هنري نثر په لوستلو انسان داسي احساس کوي، لکه ليکوال چې د خپل ژوند واقعي کيسه کوي. د کلمو تسلسل ډېر بنه پکې ساتل شوي دي او هر کلمه په خپل ئاي له خپلي اصلي او بشپړي معنا سره کارول شوي.

.55

که خوک دا کتاب ولولي گمان نه کوم، چې هغه دي داسي احساس وکړي، چې پر کاغذ ليکل شوي توري کربنې ولوي؛ بلکې په لوستلو به يې په کتاب کې شته صحني يا په خپلو خيالونو کې انځوروی او يا به داسي احساس کوي چې کوم فلم ګوري.
 کتاب لنډ، خو خوندور دي. انسان يې په لوستلو نه ستړي کېږي. په ټوله کې دغه هنري نثر په رنګينو الفاظو ليکل شوي دي، ژبه يې خوره، اسانه او روانه ده او د ليکوالۍ اربنو ټکو ته پکې پام شوي دي.

که موږ ربستيا غواړو چې هنر د هنر او ژوند لپاره ولولو، باید د بناغلي کريمي له هنري نثرونو استقبال وکړو او له کريمي صېب سره د دغه کتاب په خپرولو کې مرسته وکړو؛ تر خو دا ډول کتابونه چې عامه ذهنیتونه د جګړې او کرکې له فکرونو نه لري ساتي او د هنر په بنکلا يې سمبالوي، د ټولنې ټولو اتبعاو ته ورسوو.

مورد په پښتو کې د اسې تصویری او په مانا د درنو تورو نورو کتابونو ته هم
اړتیا لرو او په کار ده، چې څوان ليکوالان په دې برخې کې خپلې هڅې
ګډندي وساتي او پښتو ته نور د اسې ارزښتمن کتابونه ډالي کړي.

بناغلي محمد اسماعيل کريمي ته د دې اثر د پنجبدو مبارکي وايم او د
ليکوالۍ په ډګر کې لا برياوې ورته غواړم!

په درنښت

عايشه (حیدری)

۱۰/۱۱/۱۴۰۱

کابل، خپله مېنه

زه میین نهيم! | 

د پيل خبرې

زمونږ له ډلي اکثریت د جگړي په تراو د دي ډول فکر درلودونکي دي،
چې جگړه يوازي مړي او تپیان تولیدوي؛ خونه!

د جگړي اغبزې ډېري پراخه دي، نه يوازي چې جگړو مونږ خو لسيزې
بي کوره، بي وطنه، وزلي او تپي کړي يوو، بلکې زمونږ چلندونه، کړنې،
اخلاق، باورونه، افکار او په لویه کچه يې معنویات هم را تپي کړي دي.

مړي او تپیان د جگړي بارز اړخ دي، چې تر ډېره يې ټول وينو؛ مګر هغه
نور اړخونه چې زمونږ له سترګو پت دي، هم پر انسانانو اغبزې بندي او
د دوى په بېروني کړنو او اندروني جذباتو، احساساتو او کيفياتو کې د
وحشت، وېري، کرکې، بدبيښۍ، غوسې، درواغو، دوکې او نورو ګنو بدومو
کړنو انګېزه ټوکوي.

که د واقعیت له عینکو د خپلې ټولنې جاج واخلو، درک کوو، چې له
کشهه نیولي تر مشره، له باسواده نیولي تر بې سواده، له نظامي نیولي تر
غیر نظامي، له بناري نیولي تر اطرافي او داسي ټول بې نظمي خوبنبوو،
وحشت کوو او خپروو يې، په هره معامله کې د دوکې هڅه کوو، درواغ مو



کسب گرځبدلی، پر یوې کوچنی کېنه او خبره غوشه کېړو او مقابل اړخ بنکنخو، له یو بل مو دومره کرکه راخي، لکه په لوند سپې چې د لاس وهلو خخه کرکه لرو. په واقعیت کې دا د جګړې هغه اغږزي دي، چې له مونږ ډېرى يې د جګړې اړوند نه تعریفوی.

بناءً؛

هغه کار چې د بل چا د وس له امکانه وتی وي، لیکوال یې په ډېره غوره بنې ممکنولی شي. په ټولنو کې د لیکوالو مسوولیت توپیر لري، زمونږ د ټولنې د لیکوالو مسوولیت دا جوړېږي، چې د وګرو په عاطفي کولو کې نقش ولوبيو؛ حکه زمونږ د ټولنې چاپېریال جګړه بیز او په بارودي لړو پوبلي دی، اړتیا ده چې وګړي عاطفي وروزل شي؛ تر خو ټولنه د سم مسیر پر لور روانه شي او وګړي يې د غوره ژوند خخه برخمن شي.

د دې لپاره چې د وګرو د جمالیاتي اړتیا او ادبی ذوق په خړوبتیا کې مې ونده لرلې وي، حاضر اثر (زه میین نه يم!) د لیکلو هاند مې پیل کړ. له دې اړخه هم د دې کتاب لیکلو ته مې لپواليما زیاته وه، چې مونږ مینې او مهرباني. ته شدیده اړتیا لرو؛ نو هغه لیکنې چې محتوا يې په مینې او مهرباني را خرخي، باید وپنځول شي، تر خود جګړې د اغږزو په کمنبت

زه میین نهیم! | ۳ | 

کې موثر تمام شي او د ذهنې سکون په ترلاسه کولو کې د مثمریت سبب
وگرخي.

په پاي کې له تاسو ټولو قدرمنو لوستونکو منني، چې خپل ارزښتن
وخت د کتاب په لوستنې سره لا قيمتي کوي، د خپل ذهن د سالمه
روزنې او ودي په پار هاند کوي.

قدرمنو لوستونکو!

اعترافاً د نورو ټولو بشري هڅو او کړنو په خېر زما لیکنه هم د انساني
ذهن تخلیق دي، چې حتماً او لازماً به نیمګړتیاواي لري؛ نو په خورا مینې
ستاسي د نیوکو، وړاندیزونو، مشورو او تشویق غونښتونکی یم، د
نیمګړتیاواو په راښودلو کې مو د لوړ جرات دعا غواړم.

په پښته او افغاني مينه!

محمد اسماعيل (كريمي)

ننګرهار، کوتې - خپله حجره



ونه خونه وم، چې په خزان سره مې پانې رېژبدلې واي، انسان وم او د انسان په خزانې کیفیت کله نیمگړې انسانان په اسانې سره پوهبدلې شي، لکه د پانې په خبر د خزان بې رحمه بادونو د خانګې بېلولم، دا شبېې د بېلتون وې، د جانان يې جدا کولم.

د پارک په اوړده خوکۍ ورسره کېناستم، ما يې سترګو ته د مخامنځ لیدلو توان نه درلود، نظر مې پر Ҳمکه خښنؤ، د زړه خبرې مې په ستونې کې ورکېدې، داسي احساس مې کاوه، لکه د غږ خڅه چې محروم شوي اوسم، وار په وار يې پونسلم، ما خبرې نشوای کولې، کتابچه مې تري کش کړه، ومه ليکل:

په نوستالوژیک حالت کې انسان که باطننا بې سیکه او خپه وي، ظاهرأ هم پري د خپگان اثرات جوت وي. مراوې خبره، نیمگړې خبرې، ستړۍ مجلس او رنګ قدمونه يې د ظاهري ماتوالې دېړه نېټه تشریح او توضیح کوي. کتابچه مې ور مخامنځ کړه، کربنې يې ولوستې، را وې کتل، د پونسلنې په انداز يې لاسونه خلاص کړل. بیا مې ولیکل:

انسان د وني په خبر نه دی، چې په خزان سره يې پانې ورېژېږي او بې له کومې ستونزې خلک پري وپوهېږي، چې خزان يې پیل شو. نه! انسان بېل خزانې کیفیت لري، چې دا خزانې کیفیت د هر چا د درک قوه نه شي کشفولې، هغوي چې د انسان خزانې کیفیت محسوسوي، په



واقعیت کې ځیرک او بادرکه اشخاص وي، په شعوري لحاظ تر نورو د مخکنۍ والي ويبار لري.

تر همدي ځایه مې ولیکل، ور ومي کتل، هڅه مې وکړه چې خبرې وکړم، مګر بیا هم ونه توانېدم، بېرتنه مې سترګې په ګتابچه کې وګندلي، ګوتې مې وڅوچېدې:

انسان که ناطق دی، د خزانې کیفیت په توضیح او تشریح کې ډېر کله د غیر ناطق مخلوق په خبر دریغ او موقف نیسي، ټول انساني خزانې کیفیتونه یو شان نه دي، ځینې گونبه نشین شي، وزاري. ځینې بیا یو چا ته تر غاري شي، کلک - کلک ورسره وزاري او ځینې بیا داسي دي، چې په زړه بې تپروي، ځان خوري.

د وصال شبې ورو - ورو نېبدې، وخت اجازه نه راکوله چې زیات تم شم، زړه مې را ډک شو، د خبرو کولو او غړ ويستلو توان مې نه درلود، داسي وم لکه ګونګۍ.

ور تر غاري شوم، کلک - کلک مې وزړل. هڅه بې کوله چې ارام مې کړي، مګر ما د جدایي لمبې لیدلي او پوهېدم چې دا لمبې به مې خو شبې وروسته داسي وسېځي، چې زخم به بې ډېر ژور وي. ما بې لاسونه کلک ونيول، ځان مې ور نېدې کړ، بې اختیاره مې له خولي ووتنل:

د پیلانه کيسې شروع دي

ما د لالي لاسونه کلک نیولې دينه

خنگ ته یې نېدې ولار ووم، را کتل یې، مگر ما داسې بسوده، چې گواکې
نه یې وينم. موبایل مې هسې غور ته ونيو، د جوړ په خير وروسته مې
ووبل:

- خدای دې زړه داسې چا سره مه لګوه، چې د غرور سمندر یې هر وخت
طوفاني وي، داسې طوفاني څې چې ستا د گرانښت مانۍ نړوي. ستا
انسانی هڅې او مهرباني نه توانېږي، چې د تېږي په خبر کلک زړه کې
ې ځای پیدا کړي. ته به هڅه کوي چې ځان ور نېدې کړي، مگر دومره
بې تفاوته چلنډ به وکړي، چې د بشپړ انسانيت دې زړه موړ شي.
غلى شوم، یوه شبې مې داسې تمثيل کړه، چې گواکې مقابل لوري اورم،
بيا مې خبرې پیل کړي:

- ستا به د سترګو تور وي، د زړه درزا به دې وي؛ مگر تا سره به د یو
ناپېژاند او عادي انسان په خېر تعامل کوي، درد به دې ویني، خو پر
ورېندې به دې بې پروا وي، له زړه به ګیله من شې، چې داسې انسان سره
خنګه او ولې لګبدې؟ وګوره ستا خیال او سناتي که نه؟ هر وخت دې
دردووي.

د سترګو له کونجونو مې ور وکتل، د ليدلو او اورېدلو دواړه حسونه یې په
کار اچولي وو، ما خوداسې موقع له خدايیه غونښته، غړ مې لوړ کړ:



- نه پوهېرم د گرانښت او مینې فریکونسی به دې دومره لوره نه وه، چې د هغه د زړه تر غورونو رسپدلي واي او يا به د هغه له پاره ارزښت نه لري.
نور مې نه غوبنتل چې خبرې اوږدي کړم، په پای کې مې زمزمه په لور
غږ د اسې پیل کړه:

یاري د سیال سړی مزه کړي
خان ته به ګوري، ستا به ډېر قدر کوينه

انځور بې رالپړۍ و، هماغه انځور چې د بنار په غټې ايسکرييم خونه کې
مو اخيستې و، ور لاندې بې په پیغام کې ليکلې وو:
- خه در یاد شو؟ د ايسکرييم شريکه!

«ته» راسره نه بې، ايسکرييم خونه کې دې خوکۍ خالي ده. دلته زه ستا
تشې خوکۍ ته په ليدو ويلى شوم او ايسکرييم ما ته په ليدو ويلى شو.
ومې ليکل:
- هو! ډېر خه را یاد شو.

هماغه شبې چې د ايسکرييم ککو دې پر پوزه وموښه، بیا دې پوزه زما د
پوزې سره وموښله. بنه شبې وه، خوند بې کړي و.
خاطري او یادونه که بنه یا بد وي، خو په حال کې بې یادون ډېر خوږ
وي، بنې خاطري یادول به دې خوبن کړي او د خه شبې لپاره خندا به



دې پر شوندو راولي او بدې خاطري يادول به تجربې درکړي، پوه به دې کړي.

د همدي ورځې په مازیګر ايسکرييم خونې ته ورغلم، هماګه ککوي ايسکرييم مې را وغوبنست، ککو مې پر پوزه موښه، خو شتون بې نه درلود، چې په ککو ککړه پوزه مې ورسره موښلي وه د ايسکرييم شريک انسانه!

ئيني خواره په شريکه خوند کوي، که شريک ونه خورل شي، لکه حرام چې خورې.

ما ته دې لږې شپې بهانه کړې
تا د بېلتون په غرونو واړول کلونه

له خولي مې هسي دا بیت ووټ:

زه چې در میین شوم، د هر چا پام مې در واړو
وایه کنه مشهور په تول جهان مې کړي، که نه مې کړي؟
قدمونه بې سست شول، په حیرانتیا بې را وکتل، په پوبنتنیز انداز بې لاسونه خلاص کړل:

- نو تا کله ويلى، چې را باندې میین بې؟
موسک شوم، خه شبېه مې ور وکتل، بیا مې وویل:

۹ | زه میین نهیم!



- اړینه ده، چې خامخا د الفاظو اظهار وشي؟
نه یې حس کوي، چې په وړه خبره در خخه مرور یم?
په وړه خبره او کار در خخه خوشال یم؟
د ورځې پیل او پای کې دې د لیدلو غونښته لرم؟
ستا پر وړاندې د دېږي وارخطابي مې تندی خوله - خوله وي!
چې درسره ولار یم، روغې خبرې مې نیمګړې وي؟
څومره ګیلې دې سترګو ته قطار ودروم؟
ته د لاس راکولو هڅه کوي، مګر زه غېړه غواړم؟
نه پوهېږم!
يا مې احساسات نهشې درک کولای او یا خورا لپواله یې، چې په علنې
دول مې د مینې د اظهار ناره واوري.
چې ما ویلی تا منلى
تا به د دې یاراني خوند لیدلی وونه

د بوټ په خوکه مې ځمکه ګروله، ور ومو کتل. د بواسل ته یې تکیه کړې:
وھ، سترګې یې برګې کړې:
- خاورې به ارزاني شي.

- ولی؟

- نه دی خندا شته او نه ادا!

- دا د خنداگانو او اداگانو خلی ستا جور دی.

له غوبونوی کش کارلم، ما چېغې وهلي، هڅه مې کوله، چې ځان ترې خلاص کړ، مګر ونه توانېدم، اخ مې کړل، داسې مې تمثيل کړه، چې ګوندي غور مې په درد شو، کښاستم، سر مې قېيت کړ.

وارخطا یې یوه خوا او بله خوا کتل، خبره یې له خپگان ډکه بسکارېده، لاس یې زما د زني لاندې کړ، سترګو ته یې را وکتل، تمثيل مې جاري ونه ساتلى شو، ومهی خندل، نازک سوکان او خپبرې یې په سينه راکړي،

چېغې یې کړې:

- ارزاني او ابادي شوه.

- خوب دی ولیده؟

له پوزې یې ونیولم، کلک - کلک یې وسکوندلم، ويې ویل:
_ کانکربېته! ايله مې چې ستا خندا ولیده.

اخ! هغه وخت به کانکربېت وم یا نه؛ مګر اوس په ربستيا یم. نه مې یادېږي چې د تګ وروسته یې ما کله خندلي وي. ما چې خندلي شو، سترګو یې انرژي را کوله او د هر درد په هېرېدو کې یې زما خیال ساته.

بس چې دا را وبه یې کتل، لکه نړۍ چې بې نفرته شي. ډاډ - حوصله - نرمي - مهرباني به یې زما په وجود کې زرغون کړل، هره بدہ ئانګنه به یې را خخه وټوله.

يو داسي انسان به وم، چې ډپرو به غوبنتل، د ملګرتيا په تکل راسه خو شبې تېري کړي؛ مګر اوس یې نشتون داسي کړي یم، چې خوک مې لا په خنګ کې د کېناستو زحمت نه کوي.

ومني! ځینې موږ سره د عادي انسانانو په خبر گرځي؛ خو په حقیقت کې دوی معجزې لري، همدا چې په هېڅ خیز نه رغبېرو، د دوی يو دوه خواړه الفاظ مورک - روغ کړي او چې کله نه وي، په ځمکه قدم ایښو دل خوند نه کوي.

که چرته کېږي بېرته راشه

قسم دی یاره ځمکه خوند نه راکوينه

تا ته د جار او قربان ناري دومره ډېري وي، چې زما د غړ فربکونسي پکې ورکېده او ما ونه شو کولاي، چې خپل رښتنې ګرانښت په کمزورو الفاظو سره، ستا د زړه تر غورونو ورسوم.

ستا د نبایست راج چلپده، که به چا کار درلود يا نه؛ مګر تا سره به یې د خولي ګډولو هڅه کوله، خپله د دیدن تشه خولي به یې ډکه وړله. له تا

هم لار ورکه وه، چې خوک راسره ربنتینی گرانبنت لري او خوک هسې گرانبنت تمثيلوي.

نور خوک خو پربپرد، ومنه چې دا مې هم پېرزو نه شي، چې ته دې په هيئداره کې خان ته وګوري. تا ته که ګوري يا درسره قدم وهي او يا هم درسره خبرې کوي، هغه به يوازي يو کس وي، چې هغه زه يم.

ستا د وجود د غړو سربېره ما ته يو خه نور هم ګران دي، هغه لاري چې ته پې خې را خې. هغه ځایونه چې پکې ناسته کوي او هغه دوکان چې ته پکې چاکليت او ککونه اخلي.

هو، ربنتيا!

هغه د رخت ټوته چې ته پې هر سهار خپلې عينکې پاكوي. ستا عينکې را باندې ډېرې ګرانې دي، پوهېږې چې ولې؟ ځکه يو خو ستا شفابخشې سترګې له دورو او ناپاکه هواګانو ژغوري او بل ډېر څلې ما ته تا سره د خبرو کولو موقع راکړې ده. ياد دې شي په دې پلمه به مې در خخه عينکې واخیستې، چې خنګه پکې بنکارېم. تا به هسې حیرانتیا تمثيل کړه، سترګه به دې کېکارله، وبه دې ویل، خومره نښه بنکاري.

هماغه انځور مې د کمپیوټر پر سکرین ځرولى دي، چې ستا عينکې مې په سترګو کړې او ګډ سیلفې انځور دې واخیست. د کمپیوټر له کاره چې سترې شم، ژر صفحه بنده کړم، عمومي سکرین ته راشم، چې ودي ګورم، ټوله ستریا مې هېړه شي، نوې انرژي واخلم او بیا په کار اخته شم.

مانسام چې له کاره رخصت شم. همامغه وروستى د لمر غروب را په زړه شي، چې ما او تا سره جدا کېدلو، سترګې مې ډنډ شي، تورې عینکې په سترګو کېم، چې اونسکې مې خوک ونه ويني. شاعر خومره بنه ويلي:

په ما قیامت و اخري مانسام و
زما او ستا چې بېلبدلي لاري

که یو خوک په مینه نه پوهېدہ او یا یې درک کولی نه شوه؛ نو دا په دې معنا نه ۵۵، چې مونږ دې ورسره مینه ونه کړو؛ ئکه دین، اخلاق او نراکتونه دا ايجابوي، چې د کون، ړوند او معیوب سره سلام او همکاري وکړو.

حینې مینه غواړي؛ مګر د مینې په چل نه پوهېږي، يا ترې افراط کېږي او یا ور خخه تفریط کېږي، کټ - مت لکه لوړۍ خل چې خوک دېګ زده کوي، د مالګې او غورو اندازه يا ترې بېخي زیاته وي او یا یې بېخي کمه کړې وي. دوى غواړي چې سنه دېګ پوخ کړي؛ مګر په چل یې نه پوهېږي، نو د دې دېګ خخه خوراک باید په ډېره مینه وشي او پخونکي زړه توری او ناهیلى نه کړو؛ بلکې ډاډ ورکړو او وې هڅوو.

ته هم همداسې وي، کله به دې مینه دومره ډېرہ شوه، چې ټولې گیلې به دې زما ختمې کړې؛ مګر کله به داسې بې مینې شوې، چې له ژوند به دې زړه را تور کړ.

تا مینه غوبنټه او کوله، خو په چل يې نه پوهېدلې او یا چا مینه بل ډول درته تعريف کړې وه، شاید تا ته يې مینه د دوکې په ډول در پېژندلې وي؛ مګر مینه داسې خه نه دې، چې هر خوک دې ورته تعريفونه وکړي. مینې ته تعريفونه مه غواړه، فقط کوه يې. پرته له مینې انسان هېڅ دې.

یوه خبره به درته وکړم، د هېڅ لقب ارمان نه راخې، لکه خومره چې د دې لقب پسې هڅه او ارمان کوم، چې زه دې د مینه ناک انسان په توګه د انسانانو تر منځ مطرح اوسم.

تا ته هم وايم، تل هڅه کوه چې د مینه ناک انسان لقب وګتې. لقبونه ډېر دې، خوک د شتمن لقب او خوک د واکمن لقب غواړي، دا لقبونه یوازې د دوی د شتمنی او واکمنی پوري محدود یادېږي؛ مګر که د مینه ناک انسان لقب دې ګټلې و، هر وخت به په زړونو کې ځای لري.

دا لقب ګټل ډېر سخت نه دې. که دې بنایست لاره، غرور مه کوه، که دې شتمنی لرله، هم غرور مه کوه او که دې واک لاره، بیا هم غرور مه کوه؛ بلکې د مینې او عاجزې ډک چلنده کوه. ستا بنایست، ستا شتمنی او ستا واکمنی به تر ډېره د خلکو په زړونو راج کوي.

غواړم درته ووايم، تا لپاره زما په زړه کې د ګرانښت رېښې ډېري ژوري دی. دې رېښو ته د مینې له چېنې او به ورکوه، د غرور په وچکالی یې مه سېچه. ما بوج مه ګنه، که خلرویشت ساعته وخت نشي راکولی، خلرویشت ثانیې وخت خو راکولی شي، قبولې مې دی. ستا د نظر او ارزښت وږي يم.

داسي بي سره دي عادت کرم
چې ودي نه وينم پيريان مې ونيسه

د خېگان علت مې تري وپونست، ويل بي:

- بد عمله يې!

- پهدې بد عمله يم، چې:

سېگرت خکوم؟

سندرې اورم؟

فلمونه ګورم؟

مخ يې را واړو. د چوپتیا لمن يې ونیوه، د شېبه ځنډ وروسته يې خبرې پیل کړي:

- نه! تا خو ټول هغه کارونه ياد کړل، چې ټولنه يې بد بولي. هغه کارونه

به دې ياد کړي وو، چې زما لپاره بد وو.

- لکه خه؟

- پهدي بد عمله يې، چې:

ستپي مشي د گوتو په خوکو کوي، غېر دې هېره وي.

شېبه وي، چې سترګې جنګ غواړي؛ مګر ته څمکې ته ګوري.

د دې پر خای چې لاس مې زور کړي، په جېب دې ننویستي وي.

زما غېرو وي، خو تا د بواسو ته تکيه کړي وي.

له ډېري وارخطابي په خپلو وېښتانو کې ګوتې تېروي؛ مګر ما ته موقع نه

راکوي، چې وېښتانو کې دې ګوتې ووهم.

- بنا، په دې نېکعملی خو مې در ګډ بوله!

د یو زړګي نه بل ته لار وي

چې زما خونښ يې ستا به ولې بد رائمه

ډېر کله خو داسي هم شوي، چې له ورایه به مې پر یو چا نظر ولګبد،

کېت - مت ستا په خېر به راته وايسپد، ستا په خېر جامي او بوټان به يې

پر پښو وو، د لېونې په خېر به مې ور منډي کړي، په اوړه به مې لاس ور

کېښود، وړاندې له دې چې ور تر غارې شم، مخ به يې را واړوه، په

بخښې غونښتو به ترې را ستون شوم.

کله به مې ستا د خندا په خېر خندا واورېده، نېغ به ودرېدم، ئير به

شوم، چار چاپېر به مې سترګې وګرڅولي، هر تېرېدونکۍ به مې له نظره

تېر کړ، مګر هېڅ به مې ونه موندل، پر مات نظر به مې د مخلوقاتو خېرو ته ور کتل، خو ته پکې نه پیدا کېدلې، ځینې به ستا په سټایل ولار ۹۹، موبایل به يې غور ته نیولی و، خو د مخ را اړولو سره به يې شته هیلې هم را وربژولې.

يو وخت له داسي پېښو نور ستړۍ وم. تر هغې به يې چې مخ را اړولی نه ئ، په چا پسې مې مندلې نه وهلي، ورته به خير وم، چې د مخ را اړولو مهرباني وکړي؛ مګر وېره راسره پیدا شوه، که داسي د مخ را اړولو په تمه پاتې شم، شاید ستا قیمتی او ارزښتناک دیدن له لاسه ورکړم.

بیا به مې منډې کړي، چې فقط ستا په خېر د ویښتنو سټایل به يې لاره، يا يې ستا د جامو په رنګ جامې پر تن وي او يا يې تا ته ورته قدم واھه، ور پسې به وم، چې ور نړدې به شوم او مخ به يې را واړو، بیا به مې په بخښې غونښتو ځان خلاصو.

يو ئل خو داسي هم راسره وشو، چې پر یو چا مې ستړګې ولګېدلې، پوره یقینې شوم، چې همدا ته يې. منډه مې کړه، پرته له دې چې غږ وکړم او يا يې پر اوړه لاس کېږدم، نېغ ور غاري وتم. لاسونه مې تري ګلک - ګلک چاپېر کړل.

تر دېره ورسره غېر په غېر وم، مګر ستا په خېر يې په غېر کې ټینګ ونه نیولم، په اوړه يې سر راکښنېود، په غور کې يې راته غلي په لېونې ونه

ویل، د غېړي ګرمي مې حس نه کړه، د وجود وږم یې له ځانه ورک نه
کړم، په زړه مې وڅوړه، چې نا اشنا کس ته دې غېړ ورکړي.

غېړ مې خلاصه کړه، له ډېړي حیرانی یې خوله واژه پاتې ووه، لاسونه یې د
پونښتني په اندار خلاص کړل، ما خواب نه لاره، غلی ولاړ ووم. ژر مې
لاسونه د بخښنې په دود ونیول، سر مې ټیټ کړ، خندل یې، چې ور ومه
کتل، سینې د پاسه یې لاسونه نیولی وو، د زړه شکل یې جوړ کړي و.

ترې روان شوم، ځان سره مې کرل رببل، چې ستا د څېړي په لټون به لا
څومره نابلدو او پردو ته ور غاړي وڅم، ځان سره په خندا شوم، منډه مې
کړه، د مرحوم افضل شوق دا بیتونه مې په لور غړ زمزمه کړل :

څوک چې ګوري راته

وايم دا به ته یې

څوک چې خاندې راته

وايم دا به ته یې

دا به ته یې

دا به ته یې

دا به ته یې

بس په دغه رنګه زه په دا او دا کې

په لټون ستا د څېړي د سلو یار شوم

وخته خوب درد لري، چې اشنا سترګې دې نا اشنا کړي. ژر زړه ته پې لاس ور وړې، خړیکې یې حس کړې، سترګې پټې کړې، سر نښکته ونیسي، اوښکې را وڅوټېږي، ځمکه وچورلېږي، سر دې دروند شي، بلاخره دا ستر درد لمبه وکړي او په سکروټه اسویلې بدل شي.
خپل محبت دې مخته ودرېږي، کټ - کټ وخاندي، سترګې یې ډندې وي، لګيا شي:

- نه مې درته ويل، چې دې خلکو سره ډېر مه صادقه کېږه، دوى مينه نه هضموي، هر وخت دې د احساساتو سره مرګونې لوې کوي، د بې وفایي، کبرجنې خپېږي درکوي او که وس یې وشي، د خحلې په خبر دې په ډېران غورخوي.

په خان به دې زړه وڅوټېږي، خپلو سترګو ته به خجالت اوسي، چې د راتګ لارو ته یې خومره منظرې پاتې شوې وي، خومره یې ژړلې وي او خومره خلک یې د ده لپاره محوه کړي وي؛ مګر خه پایله؟
دا پایله نو کله منصفانه وي، هغه سترګې چې تا پړې د ټولو انساناًو د سترګو خخه زيات ډاډ لاره، ودې نه پېژني، پردې دې وګني او بل چا سره موسکې شي.
د مرګ د راتګ شبې وي؛ مګر چې نه رائحي، ممکن او ممکن بیا هم سترګې د هغه بې وفا لپاره د څو مرګونو شېبو د ژوند غونښته کوي.

بې وفايى مې كېپى نه ده
كە تە او به را خەپى بې وسە يمه

د يوازېتوب موقع بە مې لە خدایە غونبىته. تىارە كوتى تە بە دىننە شوم، پە كەت بە او بەد وغەبىدم، گوشك بە مې پە غۇرۇنۇ نۇبىستىل، لاسونە بە مې پە سترگو كېنىسۇدل، ستا ثېت كېپى خېرى او خندا بە مې چالان كە. هەر خېرى دې ما يو ئەل نە؛ بلکې پە ھەلۇنۇ اورېدىلى. لە وېدىيو مې ستا خندا بېلە كېپى وە، چې بە مې كۆچنى موقع وموندە، ژىر بە مې پە موبايلى كې را واپولە، ورتە بە ناست وەم، نە پوهېرىم چې خۇمرە وخت بە را باندى تېر ئە، مگر چې د موبايلى بېتىرى تە بە مې وكتىل، د چارج وروستى شېبى بە يې وي.

پە خۇمرە سختە كې مې وپاللى، د زەرە وينې مې دركېپى، خۇ تا دومرە ژرەپەر كېم، چې ھېچ توقۇم مې نە درلۇدە. پە تا مې د باور گراف دومرە لور ئە، لەكە يو ولسىمىش يې چې پە خېل دفاع وزىر لرى. تا ھېچ خىز تە ونە لىدل، پە ژپا دې كېم، خوارام دې نە كېم.

تە بە يې باور نە كېپى، چې كله عطار تە ورشم، وايىي كومە خوشبوىي دركېم؟ ژر ورتە ووايم، ھەنخوشبوىي راكە، چې چا تە جانان ور پە زەرە

کړي. عطار هم لکه زمونږ د حاله چې خبر وي، هماغه خوشبویي راکړي،
چې تابه کاروله او مونږ به دې پري د ځان مریدان جوړولو.

د هماغه خوشبویي په سلګونه تشن بوتلونه مې ساتلي دي. په فارغ وخت
کې مې مشغولا وي، یو - یورا اخلم، داسې تمثيل کوم، لکه ته چې ما ته
د خوشبویي ډالی راکوي او زه یې در څخه په مینه قبلوم. خلک مې د
دې خوشبویي د نوم په تړاو پونتني، ژر ورته ستا د نوم لوړنۍ او وروستي
توری د خوشبویي د نوم په توګه ياد کړم.

په ژوند کې هېڅ نه غواړم، همدا خوشبویي بسنې کوي، چې پري وپایېږم.
باید درته ووایم چې د بېلتون تاب دې نه لرم، کاش! کوم غر ملګري مې
لرلی، چې د بېلتون په زغملو کې یې همکاري راسره کړي واي.

بېلتون دې داسې احساسېږي

لکه چې گوته دروازه کې ګېړه شينه

د وتس اپ په زنګ را ویبن شوم، را ياد مې شو، چې د خبرو وعده مې
ورسره وه. ژر - ژر په ځای کې را نېغ شوم. کمپله مې له ځانه را تاو کړه، د
اوکۍ تښی مې کېکارله، کېمره چالان شوه، غږ یې را ووت:
- پوره مې نه کړي د ځوانۍ خوبه
ذره - ذره یم د میینتوبه

وېي خندل. سترگې مې موبىلى، تکىه شوم، ورو مې وویل:

- يوازى خوب نه؛ زمۇر د خوانى خەپورە شوي؟

- بىا دې گىلى شروع كېرى؟

- خامخا!

اړیکە بې پېرى كې. موبایل مې پر بالبىت كېبىنود، پورته شوم، هىندارى تە ودرېدم، وىبىتان مې منظم كېل، جىك مې را پورته كې، بىا د زنگ غېر شو، گیلاس مې را واخىست، د كېرى تر خنگ ودرېدم، د اوکى تنى مې

كېڭىلە، كېمەرە مې گلانو تە ونيولە، غېر مې كې:

- دا گلان ووينە، گوندى غوسە دې لۇھە ارامە شي.

- چې تە بې گورى، بىسنه كوي، ما تە بې مە را بنايە!

- نو تە خەغواپى؟

- ئاخان را ووينە گلابە!

ومې خندل. كېمەرە مې سرو گلابو تە ونيولە، پې غېر مې كې:

- چې ئاخان در باندى ووينم، پە بدل كې بې خە را كوي؟

- يو سوک او يوه چېپە!

- پە كوم ئاي؟

- سوک پە سىنه او چېپە پە خەت كې.

اړیکه مې پري کړه. منده مې واخیسته، عینکې مې په سترګو کړي، چمن ته ووتنم، په چوکۍ کې کښاستم، زنگ مې ور وواهه، کېمره مې ئخان ته مخامخ کړه، ومه ویل:

- په زړه دې ارمان مه شه، ګلاب دې وګوره!
- بد نظرونه دې ړانده وي، څوانی دې نصیب شه ګلابه!
- ډېرې ستایني مه کوه نو!
- ته سوځه، د خپل ګلاب ستایني کوم، بخیله!
- غلى شوم. عینکې مې له سترګو ایسته کړي، را غږ یې کړل:

 - د ګلاب سترګې مې خنګه پړسېدلې بنکاري؟
 - حال یې مه پوښته!
 - بس کړه نو، سمه خبره وکره!
 - چې بنه پوهېږي، ولې مې څوروې.
 - نو ما خو درته سهار د خبرو وعده درکړي وه.
 - ما ته تر ناوخته خوب نه راته.
 - ولې؟

- خو خبرې دې راسره نه وي کړي.
اوف یې کړل. خه یې ونه ویل، اړیکه پري شوه، د مېسېچ کړنګ شو، لیکلې وو:

په شبګیرو میینه یاره



تا په دې وېښو شپو کې څه لیدلې دینه

راته کتل يې، ومهې ويل:

- د ژوند طبیعت داسې دی، چې:

یوه ورځ به دې تر خنګ وي، بله ورځ به درسره نه وي، یو وخت به سره خوبنې يئ، بل وخت به سره خپه يئ، مهمه دا ۵۵، چې یو بل په زړه کې وساتل شي.

ستړگې يې بسکته واچولي، ويې موسل:

هو، خود ژوند طبیعت داسې هم دی، چې یوه ورځ خوبنېدل او مينه، بله ورځ خپگان، بیا بیلېدل، بل وخت یواختبوب او بلاخره د یو بل هېرول.
ور غږګه مې کړه:

- دېر په اسانه دې دا خبرې ونه کړي؟

په داسې حال کې چې یو بل ته خومره ګران وي، پر یو بل خومره پام کوي، یو بل ته نصیحتونه کوي، دا کوه، هغه مه کوه. په یخنې کې کورتی اغونده، د شپې ناوخته مه ګرځه، د نشو - تماشو لري تښته، دېر غور او خوارد مه خوره، د ژوند یوه اهمه اړتیا مې يې، شتون دې سکون را بخښې.

خو بیا به هم سره بېلېږي؟ یو بل به هېروي؟

- که د انسانانو یو پر بل گرانبنت کېدای شي، بېلتون او هېرېدن خو
حتمي کېدونکي دي، که يو وخت در باندي پام کوي، يو وخت به دي د
زندان د دېوال په خېر له خطرونو نهشي ساتلى. يو وخت که دي د ژوند د
خوبنيو د بقاء لامل وي، يو وخت به يې په ژوندون د خان لهپاره مړ
حسابوی؛ تر خود یو بل هېرېدن را منجته شي.

که به مې يو ساعت هېربې

رب مې دې هېر کېي دا ليکلي كتابونه

عادت مې گرځبدلى و، چې فيسبوک پانه به مې خلاصه کړه، لومړۍ به
مې پیغام پانه وکاته، په دې هيله چې پیغام به يې راغلې وي؛ مګر پیغام
به مې ونه موند. ژر به يې فېسبوک پانې ته په دې اميد ورغلېم، چې کوم
نوی خه به يې ليکلي وي، درې - خلور کمینتونه او د زړه ستېکر به
ورکړم، خو هر خه به پخوانې وو او د خه ليکلو مجال به ورته نه و.
انځورونو ته به يې ورغلېم. د هر انځور سره ليکنې به مې ولوستې، بېرته به
يې تېرو پوسټيونو ته را وګرځبدم، بیا څلې به مې په لوستلو پیل وکړ، هر
پوسټ به مې درې - خلور څل ولوسته، د یو معتبر کتاب د الفاظو په خېر
مې هر توری له نظره تېراوه. داسي مې احساسوله، چې درونې معدورتیا
مې د دې تورو په لوستنې سره رغېږي او بنې کېرم.

اخ! بی لوظه انسانه تا خوداسې خه وکړل، چې د سر دبمن سره بې هم
څوک نه کوي. له ټولودې جدا کرم او بیا دې یوازې پربنودلم.
نبېرا درته نه کوم، ځکه بیا هم زه دردېږم؛ خو دعا درته حتمي کوم، چې
يو خل دې در باندې څوک ګران شي او لکه څرنګه چې دې ما سره
وکړل، همدغه ډول چارې درسره وشه. وبه پوهېږي چې ګرانښت خه معنا
لري؟ یو څوک له نورو بېلول او بیا بې یوازې پربنودل خومره زور لري؟
ما ته به تل ګرانښت لري، که په دې دنیا وي، يا جنت وي او یا بل کوم
ځای وي. له دې ادعا نه تېرېدونکي يم. دا چې تا ونه پاللم او رد دې
کرم، زما په ګرانښت کې کموالۍ نشي راوستلى، که ته نه بې، انځورونه
دې لرم. د لاس نښې دې لرم. بسنه کوي چې د خپل زړه کيسې ورته
وکړم.

زما یاد کې به د تل لپاره بې، کله دې فکر ته رانه شي، چې اوں به بې
په زړه او ذهن کې ځای نه لرم، نه! زما زړه او ذهن ستا لپاره وقف شوي او
وقف بل چا ته نه ورکول کېږي.

وينه په وينه نه پاکېږي، مګر مينه په مينې زياتېږي، ما سره د هري
نادودې لپاره دې بخښمه، په ژوند باور نشته، که زما له اړخه درته
مزاحمت شوي وي، هيله مې ده چې په خپلې بزرگې مې وبخښې.
دا ناخاپې مرګونه پېر شول

جانانه خپل حق را بخښه، خپل در بخښمه

مودی وروسته یې ولیدم، ويل یې:

- ډېره هڅه مې وکړه، چې احوال دې واخلم، مګر ونه توانېدم، چې ودې
موندم. د ملګرو په بندارونو کې نه وي، په خواله رسنیو کې نه بشکاربدي،
د سیند پر غاړه هم نه وي، د پارک تر هغې غتې زړې وني لاندې هم نه
ملومېډي، د ناستې خوکۍ مو تشه وه، یوازې همدومره خبرېدم، چې
ژوندۍ یې.

ومې موسسل، ويل مې:

- د چا چې د نصیب نوم یواختېټوب وي، بیا خو ضرور ده، چې یواختېټوب
ې په برخه وي، دا بنه ده چې یواخې یم، غوره بوختيا یواختېټوب دی، لړ
به ئان سره پاتې شم، لړ به کتابونه ولولم، څه وخت به کتابونو سره ژوند
وکړو، یو څه به ور ځنې زده کړو.

لنډ یې وخذدل، ويل یې:

- یوازې ئان سره مه پاتېړه، لړ د نورو سره هم پاتې شه، یوازې کتابونه مه
لوله، انسانان هم مطالعه کړه، تا چې یواختېټوب ټاکلۍ دی؛ نو ژوند کله
کوي؟

د شوندو په سر موسک شوم، ويل مې:

- د یو چا سره مینه کول او بیا یې پربنبدول، د انسان خخه د یواختوب گودی جوروی. همدا د انسانانو مطالعه او ورسره پاتپدل وو؛ ځکه خو یواخې شوم.

ماسک یې لري ګړ، پر مخ یې لاس رابنکه، ويې ویل:
- سمه ۵. ته دې کتابونه لوله، خو داسي نه چې خلک در پسي لګيا وي او بیا خبرېرم، چې ...

خپله یې کړه د بل یې نه اور بدہ
لبونی یار پسې شیشې خورلې دينه

ما سره به یې چې کوم چلنډ کاوه، نېغ به مې فکر د (شهزادګی دیانا) په خبرې را وڅرخبد، هغې ويلى وو:

((د نړۍ د ټولو مذهبونو خلکو ما سره مینه کوله، یو هغه و، چې ما سره یې مینه نه کوله، د چا سره چې زما مینه وه))

شهزادګی زما د زړه خبره کړي وه، کټ - مت لکه زما په حال یې چې پوهه درلوده. ما سره هم د مختلفو فکرونو خلکو مینه لرله، ناز یې را کاوه، مګر یو انسان ؤ، چې ما یې د مینې خوارد ونه څکل.

څه عجب قانون د دې دنیا دې، خوک چې دې خوبن شي، د کبر او غرور پر اس سپور وي، هېڅ د مینې پر لار د قدم اوچتولو هود نه لري، ته

به ورته تولی اغزنی لاری د مینی له گلابونو ڈکې کړي؛ مګر هغه ناترسه به له یوې مخې د غور په طوفان سره د مینی گلابونه مړاوی کړي. ته به د اوښکو جرګې ور وړې، هغه به مغرورانه او مسخره بیزه خندا وکړي، ستا د سپېڅلې مینی عظمت به ونځکوي، ګرانښت به دې مرور کړي او خپل مغرورانه خوی به بیا تمثیل کړي.

په څلونو مې ورته تشه خولی کچکول کړه. هېڅ یې را نه کړل، تشي لې مې ورته ونیولې، د مینی له خورو یې را ڈکې نه کړي، همېش یې خالي لاسونه له دره شړلی یم او هر وخت مې په دې زمزمه سره د زړه تکیه د داد غر ته لګولي ۵۵، چې ...

پربېرده چې اوښکې مې بهېږي
د یار له دره بېنوا راغلې یمه

د سرور او خوبنۍ هغه ورڅې چې ما به د دې خاورینې نړۍ پر مخ په یوې بسلکلې جونګړه کې تېرولې، تولې د یوه شاعر خیال ته ورته وي. کله به مې دا سې حس کړه، چې د رنګینو خوبونو په سمندر به لاهو شوم؛ ځکه ما د مینی د لېونتوب د نخا ننداره نه وه کړي.

له کوم وخت راهیسي چې ما د هغه خور انسان د بنایست او اخلاقو مریدي شروع کړي وه، سرور او خوبنېو را خخه کډه کړي وه. مستانه او

شاراتي خنداگانو يې دومره خورولی ووم، لکه بربوکۍ کې چې وچې
خڅلې د خان کنټرول نه لري، په هوا يې کړي، ويې خرخوي او یو
نامعلوم ئای يې وغورخوي.

په رښتیا هم!

د مینې ژوند ډېر بنکلی دی، حتی د پسلی د ګلونو او نرمو وړمو هم
ډېر.

مینې ژوند را زده کړ، د ژوند په معنا يې وپوهولم او چې کله د مینې خخه
وړاندې ماضي ته سوچ وکړم، تېر ژوند هسې ضایع را بنکاره شي.

د تقدیر په دې پربکړې ډېر خوبن یه، چې د یو داسې چا د بنایست او
بنکلی بشر د ژوند پر دښته مې د مینې قافله تم شوه، چې ما ته يې د
دې فرصت راکړ، تر خود شپې تر ناوخته د سپورمۍ او ستورو نندارې
وکړم. د خالق تعالی په لا محدوده کایناتو کې د فکر کولو جوهر يې را
ولوروه. پر انسانیت د زړه خوردي احساس يې را پیاوړی کړ. شاعر خه بنه
ویلې دی:

دا د مینې برکت دی چې يې دغسې یو ئای کړو
کنه دومره فکر وکړه ته د کوم ئای او زه د کوم ئای

هېڅوک د چا له تگ وروسته نه مری، یوازی همدومره چې د پخوا په خېر مجلسونو کې ګډون نه کوي، خندا نه ورځی، د بحث کولو حوصله نه لري، په چا کار نه لري، که خوک پري کار ولري، بښنه تري وغواړي، که بیا یې هم را تېينګ کړي، غلی تري روان شي، څای ور پربېردي. د دوى ذهن یوازی د یو انسان د نوم له تورو ډک وي. که د دوى د خوبنې انسان په تراو ورسره غږېږي، وخت در کوي او درسره غږېږي. که ټوله ورڅه ورسره د مینې په خبرو بوخت شئ، د ستپريا احساس به تري ونه گورئ، لا به درته غورېږي او په ډېر احترام سره به مو اوري.

يو وخت یې وپوښتل:

- مینه دي کړي یا خوک درته ګران شته؟

ما هم له ډېرې مودې د ګران کلمه نه ويلي وه او نه مې اور بدلي ووه. بېخي له چا سره مې مجلس نه کاوه، چرته ګونبه به ناست ووم، کله به مې خندل او کله به غلې ووم. مخ مې ور واړوه:

- داسې کله کېدای شي، چې انسان وي او مینه یې کړي نه وي. یا ورته خوک ګران نه وي.

وې خندل. لاس یې په تندي کېښود، شونډې یې وڅو خېږي:

- ما خو مینه نه ډ کړي.

- په حقیقت کې مونږ مینه یوازی دې ته وايو، چې هلک دې په جیني مین شې او یا بر عکس. مګر مینه له څان سره هم کېدای شي، له خدای

تعالی سره هم کېدای شي. كله چې مونږ له ئان سره مینه وکپو، د خدای تعالی سره هم مینه كولى شو، د انسانانو، ټولنې او د خپل هېواد سره مینه كولى شو.

- ته راته دا ووايە، چې ته له چا سره مینه لري؟

پر موخه يې پوه شم، چې خەغوارې او د خە اورېدو تمه لري، ومى ويل:
- لوړۍ خو له ئان سره مینه لرم. بیا له خدای تعالی سره او بیا د خدای تعالی له مخلوقاتو سره مینه لرم او په مخلوقاتو کې بیا د خو انسانانو سره مینه لرم او په دې خو انسانانو کې بیا يو انسان بېخې خانګړي و.

- يو انسان خنگه خانګړي؟

- خانګړي يعني له نورو متفاوت انسان. چې هرە خبره او کړنه يې خوند درکړي، که بد وکپي د بنو دليل ورته پیدا کوو، که له مونږ سره خپه شي، بېرته يې مونږ پخلا کوو، بدھ دې پرې پېرزو نه وي.

سر يې د تایید په دود وښوراوه. ودرې، غږ يې را ووت:
- مطلب اوس يې د شتون ويأر نه لري.

سر مې خړېدلی و، پر حمکه مې کربنې ويستې، ومى ويل:
تا ته ګیله نه کړم چې لارې

ما د قسمت برخې پخوا بايلىې دينه

جدي و، بحث يې کاوه، مسلسلې پونستني يې کولي:

- نه بنايیست لري، نه خوروالى لري، ولې ورسره د چا زړه ولګي؟

ما يې خوکۍ تر خنګ کېښوده، د موبایل سکرین مې ور مخامنځ کړ،

انځور مې يې ورته را واړوه، قلم مې ورته ونيو، زیاته مې کړه:

- اوس يې ليکه، چې ولې ورسره د چا زړه ولګي، څکه چې:

د رنبو اوبو په خبر يې، هر سپړي له ليدو خوند اخلي.

د چنار د سیوري په خبر يې، هر سپړي يخ والي ته دمه اخلي.

د ګلاب د ګل په خبر يې، هر سپړي د بویولو هاند کوي.

د ملي سرود په خبر يې، هر سپړي احترام ته درېږي.

د حاجي په خبر يې، هر سپړي د برکت لپاره لاسونه بشکلوي.

چوپ شوم. غونبتل مې د ملګري غبرګون را خرګند شي، په تمه ووم؛ مګر

هغه قلم په ګوتو کې تینګ نیولی و، ويې پونستلم:

- بس، همدومره!

موسک شوم. په سينه مې نازک سوک ورکړ، په غوشه کې يې خندا ګډه

شوه، ومې ويل:

- بله دا چې...

يار د صفت محتاجه نه دي

په ګلابونو عطر چا شيندلې دينه



تری روان شوم. را منده یې کړه، کلک یې له لاسه ونیولم، اوښکې یې په سترګو کې ډنډ وي، په سینه یې سر را کېښود، سلګي یې شوی: - د بېلتون تاب نه لرم، وزڅل کوي. د دې ضمانت به خوک وکړي، چې بیا سره ووینو؟

سترغې مې پتې وي، نه مې غوبنتل دا شېبه بل حه ووینم، ټوله هڅه مې دا وه، چې د زړه درزا یې په دقیق ډول واورېدلی شم، فکر را ولوپد، په ربنتیا هم! حه ضمانت شته، چې بیا به سره سترګې په سترګې شو که نه؟ داسې هڅه مې پیل کړه، چې ګواکې ډاده یم او د بېلتون له جبر نه وبرېرم. سترګې مې خلاصې کړي، په لويدلي غړ مې زیاته کړه: - نړۍ د لکونو انسانانو د بېلتون شاهده ده؛ مګر هېڅ خوک هم د چا په تګ نه دی مر شوی، یوازې او یوازې خو ترخي او خوږې خاطري - خو شېبې خنداوي - یو خود لاس نښې - خو ډالی شوی ګلابونه او خو جوره بیز انځورونه د یو چا له تګ وروسته پاتېږي.

سر یې را نېغ کر، داسې یې را وکتل، چې زما له بدن یې ټولې کرکې وشېړې، په یو جدا انداز یې خپل درونې غړ د سترګو له طریقه را منعکس کړ، ټینګ نه شوم، بې اختیاره مې اوښکې وبهبدې، ستونی مې بند - بند شو، په نښتي غړ مې دا تپه بدراګه کړه:

ما ویل زه به درته ژارم

تا له بازاره سترگې سري راوړې دينه

د واوري بحرکي په مزه را بشکته کېدل، خرخک يې خور، سوچ مې واهه،
ژور تللى وم، د موبایل کړنګ شو، پر واتساف مېسېج ؤ، شمېره نا اشنا وه،
ليکلې يې وو:

- که فارغ يې کولای شم، خو دقیقې وخت مو ونيسم؟!
موبایل مې سترگو ته نېردي کړ، شمېره مې خو حل تکرار کړه، په پروفایل
يې د ګلابو انځور خپرېدلۍ ؤ، ومه ليکل:

- وبخښې! کولای شم وپوهېږم، چا سره د مېسېج ليکلو وياړ لرم؟!
په لوړې مېسېج کې يې زرونه را ولېږل، پسې يې هغه ستېکر را ولېږه،
چې مخ ته يې لاسونه نیولي وي. بیا يې ليکل پیل کړل:

- دروغجنه! په خپلې خبرې وختې، ولې هېر دې شو، چې راته ويلي دې
وو، (خان پېژندنه کې خطا وتلى شم؛ خو ستا پېژندنه کې ماستر يم)،
اووس اړیکه نیولي شم؟

مسېج مې درې حل ولوست. یقین مې نه راته، بدنه مې بخ شو، له سینې
مې کلک لاسونه چاپېر کړل، بالښت ته تکيه شوم، هیجانې حالت مې
درلود. څواب ليکلو ته ناتوانه وم.

بیا يې مېسېج راغې، د سوالې دوې علامې يې را لېږلې وي، منجمد وم،

د الفاظو قحطی را باندی راغله، فقط ومي ليکل:

- کولای شئ!

اړیکه یې ټینګه کړه. خبرې یې کولي، وار په وار یې پونېتلن، له ما سم الفاظ غلطبدل، لکه د قاضي پر وړاندې چې بیان ورکوم. وې پونېتلن:
- روغ یې؟ خبرې دې ځنډني راخې.

پر ما خولي را ماتې وي، په لته وم چې نبه الفاظ را تول کرم، تر اوږدي شبې چوپ وم، جاج یې زما واخیست، اړیکه یې پري کړه، سمدستي یې په مېسېج کې را ولیکل:

د محبت گرمي دې ولبدله

په يخو واورو کې خولي شوي که نه

دقیق نه وم، چې خومره وخت به یې د نظر بنکار وم. ما په تیت غږ میوزیک اور بدنه، انځور کې مې سترګې ګندلې وي، ګوتې مې د انځور په نړدې کولو او بېرته لري کولو بوختې وي، ملګرۍ مې تر څنګ کېناست، سترګو ته یې را وکتل:

- پر پرده یې، دا انځور څه درکوی؟

موسکا مې وکړه، هماګسې انځور سره بوخت پاتې شوم. شېبه غلی وم، بیا مې سکرین ملګري ته ور مخامنځ کړ، انځور ته مې گوته ونیوله، لګیا شوم:

- حوصله راکوي. د ئان لپاره، د ملګرو لپاره، د ژوند لپاره!
سکون پکې مومم. داسې سکون چې د نورو پر وړاندې پُرسکونه چلنډ کوم، ډاډه او باوري رویه خپلوم.

مینه راکوي. داسې مینه چې د ئان او نورو سره د مینې کولو انرژي او پیغام را ډالی کوي، بشر سره د مینې ټینګار غواړي.
هیلې راکوي، داسې هیلې چې د ژوند هره مړاوې او ایره شوې هیله مې را ژوندی کوي، د نېټبختی زیري را اوروسي.

او تر تولو ډېر خه چې را کوي، هغه دا چې هر څل یې انځور وينم، سترګې یې ټینګې وعدې غواړي، چې زړونه رغوه، ماتوه یې مه! ځکه د زړونو ماتول، هغه ګناه ده، چې د ابرهه تر ګناه ستره ده.

ملګري مې په اوږه لاس را کېښود، سر یې د تایید په دود وښوراوه، ودرېد، غږ یې کړ:

دا ځینې خلک زورور وي
چې زړه ته راشي، بیا ترې کله ځې مینه



سر بې د دبوال سره لگولی و، بني اخ ته يې کتل، خوابدي يې له خبرې
بنکارېد، ور وړاندې شوم، په اوږه مې سر ور کېښود:

- وړاندې له دې چې مينه مو کړې واي، باید دا فکر مو کړې واي، چې دا
خلک او ټولنه مينه هضمولی شي او که نه؟! خوک خو به زمونږ په مينه
نه خپه کېږي؟ د چا د ئوربدو لامل خو به نه یوو؟
اخ! مونږ خه وکړل، یوازې مویو بل ته وکتل، د ځانوونو خوبنې مو وغونښته.
دا مو هېر کړل چې دلته دوه انسانان خوبن ګرځبدل او اوسبدل، د جرم
په توګه ګنيل کېږي. د چا په زړه نه ځایېږي چې دوه میین دې وختاندې،
وګرځي او خوبن ژوند وکړي. دلته خو هڅې کېږي چې خنګه او په خه
ډول دوه یاران - دوه انسانان او دوه میینان بېل کړل شي.

پرته له دې چې را وګوري، ورغوي يې په چې بارخو رابسکه، په دوه غټو
ستړګو کې يې لس نړۍ غمونه را وختوېدل، په غنم رنګو بارخوګانو يې د
ژوند او مینې رنګونو راج کاوه، شوندې يې وختوېدلې:

- ومنه که د چا بد مې غونښتي وي، يا مې چا ته د بد رسولو اراده کړې
وي؛ نو ولې زمونږ نه غونښتل کېږي؟

ما يې ستړګو ته کتل، لکه د چینو په خېر خوېدلې، اوښکې يې بنکته په
ګربوان ور خڅبدلي، د جرأت په تاو مې د لاسونو غټې ګوتې بارخوګانو ته
ور وړاندې شوې، اوښکې مې ور وچې کړې، په لويدلي غړ مې ور زياته
کړه:

- خبره خو همدغه ده کنه، چې تا ته د مینې ژور اړخونه معلوم دي او په دې پوهه لري، چې د دوو خورو تر منځ د نفاق او بېلتون تخمونه شيندل، څومره زور لري.

زما خبره يې ونیوله، خمکې ته يې اشاره کوله، ما چې لاندې نظر وکړ، د بوټ تر خنګ مې میرې گړندي حرکت درلود، را غږ يې کړل :

د مینې زور راته معلوم دي

په میرې پښنه نه ېدم چې یار به يې پاتې شينه

تیاري خوري وي، رنګ رنګ ریاوې تر سترګو کېدلې، د کړکۍ پر ژۍ مې زنه ایښې وه، مابنام نوی بشکارېده، ما لا د خونې گروپونه نه وو روښانه کړي، تیاري او یواحېتوب کلک نیولی وم، د اجازې لطف نه يې کاوه، چې پورته شوی وم او د خونې گروپونه مې روښانه کړي واي. زړه نه صبرېده. يا يې دیدن غونبست او يا يې یواحېتوب او تیاره غونبسته. دیدن خورا باندې قحط ؤ او داسې تري بې برخې وم، چې په لري تصور کې مې هم نه شو کولای.

یواحېتوب او تیاره خو خپل واک کې وو، ګيلې مې ورته وکړي، بې وسی مې وړاندې کړه. راته غور وو، ذره حرکت مې ورڅه حس نه کړ، دومره د مینې قدر يې وکړ، چې په څان او خپله مینه يې ويړ را وبخښه، کلک - کلک را غارې وتل، ويې زغمعلم.

پورته شوم، په منده له خونې ووتم، پرته له دمي د پارک منع ته ورسېدم،
ودربدم، شاو خوا مې وکتل، خراغونو شين چمن ته بنکلا وربخنبله، نري
باد گلان په نخا کړي وو، لرګینې خوکۍ ته مخامخ مې گونډي ولګولي،
غیر ارادي را خخه د بدن حرکتونه او خبرې پیل شوي، داسي لکه په
څوکۍ چې خوک ناست وي او مقابل لوري مخاطب کړي وي.
د پارک له منځه خلک تېرېدل. را لیدل يې، خندا يې کوله او مسخره يې
ګرځولم؛ مګر پوهېدلم چې د دي نړۍ او پېړۍ خلک په خه پوري خندا
نه کوي، هر خه دوی ته د خندا او مسخرې وړ بنکاري.

څوکۍ ته ور نړدي شوم، داسي اخته شوم چې ګواکې یو خوک شته او پر
ما د څېړو او سوکانو نازک ګوزارونه کوي، د زړه له زوره خندا راغله،
ستړګو مې اوښکې وکړي، خندا په ژړا په بدله شوه. د تشې خوکۍ په
سینه مې دا تېپه د امانت په توګه ولیکله:

هر هغه ځای ته اوس ژېږم
چرته چې شوي وو زمونږ ملاقاتونه

خان بختور احساسوم، خکه حتماً به یو وخت پونتيل کپری، چې خوک درته گران شته؟ یقینی یم په زړه به دی لکه د باران د خاڅکو را وورېږم. سترګې به دی ډندې شي، پېت به په زړه کې زما نوم واخلي. سور اسویلې به وکړې او سر به دی بنکته وحړېږي. په رپېدلو شوندې به ځواب ورکړې، وبه وايې هېڅوک هم نه لرم، چې راته گران وي. زړه به دی ډک شي، منډه به کړې. کوتې ته به ننوځې، دروازه به خان پسې بنده کړې، پې مخ به پربوځې، چېغې به کړې:

- خه عجب انسان ؤ. ډېر راته گران ؤ، پرته له هغه ژوند د پیکه شربت په خبر مزه لري.

تا سره زما لپاره وخت لکه د انځر ګل او ما سره ستا لپاره وخت لکه د خزان پانې دي. د بنایستونو سترې بېلګې داسې تا سره نه بنایي. تا سره خو خوند داسې کوي، چې د خپل پراخ بنایست په اندازه وخت پېرزو کړې. ومنه هغوي چې زړه یې مات شوی وي او بیا هم درسره د درناوی څخه کار اخلي او د خبرو لپاره دې لپواليا بنایي، رښتنې مينه غواړي. هغه ورځ دې ياده شي، چې لویدیئح ته پرتې وربئې سره غاره - غړۍ شوې. اسمان وغړمېبد. چوپتیا شوه، وربئې توري شوې، د اسمان غړمېدا زیاته شوه، غټه خاڅکي پر مخونو ولګېدل، د خاورو نمجن بوي حس شو، يخ او خور باد وچلېد، باران شرکنده شو.

یخني دي کېدله. ژر مې خپل جامپر وویست، ستا له اوږو مې را تاو کړ،
ودې خندل، سترګې دې کړې کړې، خه دې ونه ویل. د ونې ډډ ته دې
تکیه ولګوله، د باران د خاڅکو په ننداره شو، پر سړک يې پوکانۍ کولې،
د ونو له پانو خاڅکي خڅبدل.

در وړاندي شوم، په اوړه مې لاس در کېښود، د جامپر تڼۍ مې در بندې
کړې. شونډې دې وڅوځې:

- ګلابه! د خدای تعالی له پاملنې بې برخې مه شي.
- د پاملنې يوه بېلګه يې در وښایم؟

سر دې د هو په دود وښوراوه، توجه دې زیاته شوه، ومه ویل:
- ته!

اھ!

اوسم هر خه ختم شوي بنکاري. تل مې د خپلو بنو پايله، بنه ترلاسه
کړې؛ مګر یوازې ستا په مورد کې بد را رسېدلې دې. نه پوهېرم چې ولې؟
له ډېره درده انسان لکه په تبې د ننې په خېر ترسکېږي، کله بې چې
جرم معلوم نه وي او سزا ورکول کېږي.

ستا د وصال په هيله مو ځوانې ورژبده. نه را وګرځبدې او نه د راګرځبدو
هيله دې لرم. شاعر وايې :

نه پوره شول ارمانونه، نه تعبيړ شول ټول خوبونه
د ځوانې ناترس دېواله، خه بې وخته را نېړېږي

خاموشی وزرې غورولي وي. شاو خوا ټول دېوالونه، ونې او تېږي چوپ
ښکارېدل، لکه قتل چې شوي وي. مونړ دواړه یوازې ناست وو، چوپتیا
حاکمه وه، یوازې د زړونو دربا مو اورېدله.

صبر مې تمام شو. ما یې د بنکلې غاړې لاس را تاو کړ، زما غېږي ته یې
سر را ړنګ شو، سترګې په سترګو شو، طبعتیت اهنګین شو.

تل یې غوبنتل، چې زما په غېړه کې سر کېږدي. لاس مې ور وغځاوه، د
تندي له خوا مې په ویښتو کې گوتې ور تېږي کړې، زما لاس یې ونیو،
ښکل یې کړ، په زړه پوري یې ونیو، سترګې یې پتې کړې، شبېه وروسته
یې زما د ورغوي بنکلول پیل کړل.

څه ډول یې چې زما په غېړه کې د سر اېښودل خوبنېدل، داسې زما د
ورغوي بنکلول خوبنېدل. د بنکلولو دې لړۍ تر ډېړه جريان درلود.

مونړ دواړو غوبنتل، چې تر ډېړه دې دا لړۍ همداسي غېښدلي وي؛ خو
د وخت جبر د اجازې لطف نه کاوه، تر خو خپل زړونه د مینې په خوبو
سره معطر او خروبه کړو.

دیدن د خوار پتې غله ده

نه به پرې مورې شې، نه به وتړې پندونه



په زړه مې د خفګان ډوبې تیاري مسلطې شي، د ډېربې تنهایي د بام سر ته پورته شم. لاس تر زنې د شین اسمان په غورېدلې فرش د ستورو ننداري پیل کرم، له سترګو مې د جدایي اوښکې په بهېدو شي. ژر دې انځور را په زړه شي، وارخطاء د موبایل پسې لاس ور وغځوم. په سکرین دې خندنۍ خپره را بنکاره شي، خپلې سینې ته یې نړدي کرم. له سترګو مې بهېدونکې اوښکې د موبایل پر سکرین ور وڅخېږي. خندنۍ خپره دې د ژړا نه کولو په پار اشاره کوي؛ خو اوښکې خپل یاغیتوب بنکاره کړي، ئکه د اوښکو سمندر ډېر وخت چوپ و او اوس په خپلو طوفاني خپو سره د چا د ګرانښت لپاره دلیلونه تراشي.

عجبه وي، زما له سترګو د اوښکو رودونه بهېږي؛ خو ستا پر شوندو لا هماګسي نړي. مسکا خوره وي. زه هم حیران شم، چې ولې زما د سېپڅلو اوښکو پسې دې خندا شي؟

زه د پوبنتنو په ګرداب کې خرڅېرم، چې سترګې دې نورې هم له مينې ډکې شي، مسکا دې نوره هم خوره شي. داسې وانګېرم، چې راته وايې:
- لېونې!

ستا له اوښکو سره زما د زړه وینې بهېږي، ژړا بس کړه، ئکه ستا په ګلاب مخ د اوښکو د سېلاپ له امله، بدرنګې لارې جوړېدل نه غواړم.

زړه مې را ډک شي، انځور ته دي ډېږي ګيلې کتار کړم، خو ستا غبرګون
يوazi نړۍ موسکا وي، بیا لګيا شم او شفا بخشو سترګو ته دي دا بیت د
وروستي ګيلې په توګه زمزمه کړم...

ما جرګې د اوښکو در وړې
ته ناترسه په خندا شوي

د پخلاينې لپاره يې د پلمې په لته وم، هېڅ لاره نه را جوړبده، تقریباً له
څلرویشت ساعتونو راهیسي مړور وو، نور ناتوانه وم. په غړ پسې يې مړ
کېدم، غړ خو يې ما اور بد؛ مګر په هغه غړ پسې يې بېخې ناقرار وم، چې
زه به يې پري مخاطبولم.

تنګ شوم، چاپېریال راته سور تنور وګرځید، هر شور لولپه کولم، ګوشک
مې په غورونو ننویستل، هر غړ را باندي د چاودنې په خېر بد لګبده،
ارامښت يې را خخه تروره، غلى وخوخېدم، یو ځای گونبه کېناستم.

د خښتې غوڅه توټه مې را پورته کړه، پر Ҳمکه مې ګربنې را کابلي،
سوچ په مخه کړم، پونښتو په سر واخیستم، د مړورتوب خه ګتیه؟
په پونښتني پسې پونښته ذهن کې را زرغونبده، ځان ته مې خیال نه ئ،
شاید د ځان سره مې خبرې کولې او هرې پونښتني ته به مې څواب وايه.

یو ماتم می پر وجود گدؤ. زړه می په ئان پسې دردېد، د مرورتوب گته می ناخاپی حس کوله، ګرانښت یې را ډېراوه، د ئان سره می وعدې کولي، چې بیا به یې نه خپه کوم، د تېپی لاس په خبر به یې پالنه کوم او هېڅ یوې پېښې ته به د دې موقع نه ورکوم، چې حتی د خو ثانیو لپاره دې مونږ له یو بله بېل کړي.

په همدي چرتونو کې وم، نهایي تصمیم می ونيو، واتساف ته ورغلام، لیکل می پیل کړل، ګوتې می رېبدېدلې، مېسېچ لیکل می بشپړ کړل، بېرته پښېمانه شوم، له واتساف ووتم.

فېسبوک ته لړم، ومي لیکل:

مسلماني په چا کې نشته

مرور ګرئم خوک می نه پخلا کوينه

فکر کوم زما ځرونه به یې لیدلې وه، سمدستي یې زنګ را وواهه، له ډېري وارخطایي د اوکی تڼۍ نه کېکاړل کېدله، په یوه نرم غږيې مخاطب کړم:

نه مې ته شي هېرواي، نه زما له خياله وڅې

ঐه پخلا به شو جانانه، زه هم ستړی ته هم ستړی

داسي بد یې عادت کړي وم، چې په کنګل مابنام به یې د نبار لوړې برڅې ته وختړولم، په غټيو تېرو به وغځښدو، نوي راختلي سپورمې ته به

مو بنه راغلاست ووایه، د بنار فضاء به چې خومره په خراغونو رنگینپدله، خوشالی به یې ورته کوله او د ډېرې شوخي به یې نازک سوکان او څپېړي سینې ته را ونیولې.

خو اوس مې په مانبامونو قاتلي خاموشی مسلطې دي، په همامعه غټه تېړه یوازې غځبدلې يم، ستونې مې ور پسې د خپگان غوتې کړې دي، د بنار هره رنګینې شکنجه راکوي، سترګې پتې کرم، وزاړم، اوښکې د غټې تېړې په سینه ور مېلمنې شي، ژر ګوته ور وړم، نوم یې چې ولیکم، شيندلو خاڅکو ته د یووالې بنکلا ور وبخښې.

ای، کاش!

چې اوس راسره واي، سپوردمي ته به مو په غبرګو اوازونو زمزمي کولي، شوخي به مو کولاي، د همامعه پخوا په خبر؛ چې خادر به دي را خخه کش کاره، تاو را تاو به دي کړ، څو له شوخي ډک ګوزارونه به دي را پېرزو کړل، ما به د درد تمثيل وکړ، ته به را نېردې شوې، ژر به دي د همدردي تمثيل پیل کړ.

ستا تمثيل به په خندا کرم. ما به چېغې کړې، تا به له غورونو ونیولم، تر هېږي به دي غورونه کش کارل، چې یخنې به دي لاسونه وسوخول. ژر به را نېغ شوم، خادر به مې غبرګ ستا له لاسونو را چاپېر کړ.

په څلرویشت کلن ژوند کې بد عادت مې چې ولید؛ هغه د انسان سره عادت کېدل ۽. دasicې به دي عادت کړي، چې یوه شبېه دي تر څنګ نه

وی، د لپونی په خبر کارونه او فکرونه به کوي؛ خو چې تر خنگ دي
مبشت وي، د ټولې دنيا په بې اعتنائي کې به شبېي تمامې شي، تر ټولو
بنه احساس به کوي، د یو شتمن په خبر غرور به درسره مل وي.
اوسم ناست يم، د خپلو تېرو جنتي مابنامونو په ياد کې مې خو وړې
شمعي بلې کړي، ورو - ورو ویلي کېږي، زما د زړه خخه هم د لرغونو اتش
پرسټو معبد جوړ دي، هېڅ يې اور نه مړ کېږي او نه غواړم چې داسې ژر
دي ستا د یادونو پالل پرېږدم؛ تر خو مې چې په رګونو کې د وینې جريان
دوام لري، ستا یادونه به لمانځم.

جانانه ستا په جدایي کې
لكه بنارو په چېغو کلې خبرومه

د لوړۍ کتاب د چاپ په پار مې ځړونه خپره وه، ګرمې مبارکۍ را روانې
وي، چا ډالي غوبښه او چا يې د ترلاسه کولو ځایونه پسې غوبښل.
ناڅاپه يې زنگ راغي، اړیکه مې پري کړه، په مېسېج کې مې ورته ولیکل:
- ډېر وبخښې! مناسب ځاي نه يم.

د غوسې ستېکر يې را ولېړه، سمدستي يې پیغام راغي:
- خنګه دي راته ویلي نه وو، چې کتاب دي لیکلې دي؟
- ته مې حیرانولې.

- تر او سه می باور نه رائی.

- کله رائی، چې کتاب درته ډالی کړم؟

مېسېج ته یې د غوسي سټېکر ورکړ، ځند یې وکړ، ويې لیکل:

- یو کتاب دې پرديو ته ډالی کوه، تر او سه دې خپل او پردي ونه پېژندل.

- تر تا زر څله قربان شم، زر واړه کتابونه ستا په چوپړ کې حاضر دي.

زړونه یې را ولپېل. پسې یې غږیز پیغام راغی:

- د سپین غر هومره لورې او درنې مبارکۍ ومنه! قلم او فکر دې د اب زم

- زم په خبر وګرځه.

غږي یې د ورېښمو په خبر نرم ولګېد، ور ومي لیکل:

- ادب، مینه او منه!

- فکر کوم! ناول دی؟

- هو، همداسې ۵۵.

- منځپانګه یې په خه را خرخي؟

- که له وړاندې یې درته ووايم، تلوسه یې ختمېږي.

د حیرانتیا سټېکر یې را ولپېره، ودرېدم. جيک ته مې لاس کړ، د مېسېج

کړنګ یې شو:

- پليييز، ووايه!

- منھچانگه یې په کوچنیتوب کې د کوژدې په ناوړه دود را خرخي. یعنې هغوي چې لا د بنو او بدو تفکیک نشي کولای، د ژوند پربکړي یې کېږي.

- اممم، تاسې مهربان یاست.

- مهربان خدای تعالی دی، چې تاسې یې را لورولي یئ: سمدستي یې پیغام راغی، لیکلی یې وو:

خدایه دا ټول خلک ړاندہ کړې

چې زه د یار غېږي ته ځان ورسومه

درب شو، مخ مې را واړوه، ګونډلې یې پر خمکه لګولې وې، سر یې بسکته څېپدلی و، سلګۍ یې تر ما په سختی را رسیدلې، را وګرځبدم، مخ ته یې ودرېدم، سترګې یې را نېغې کړې:

- نو ومهې وبخښه، بیا به داسې نه کېږي.

نه پوهېدم چې د رحم سره ناخاپې خنګه نا اشنا شوم، مخامنځ ورته کېناستم، سترګې مې پړې رډې کړې، چېغه مې کړه:
- ورشه!

زما د ټولو هغو ګرانو ملګرو خخه بخښنه وغواړه، چې زما پر شوندېو به یې د خندا راوستلو لپاره پلمې لټولې، هماعه ملګري چې زما خبره به یې

حُمکی ته نه غورخوله، هغه نازولی ملگری چې د مینې او ارزښت حدونه
بې ڈبر وسیع وو؛ مگر ستا لپاره مې خپه کړل.
تولګیوالو ته مې هم ورشه!

چې ستا لپاره مې ورته د خنګ چوکی پربنې دی او را خڅه خپه شوي
دی. همامغه خواړه تولګیوال چې د سکنې ورور په خېر به یې پاللم،
هماغه همکار تولګیوال چې په هره سخته کې یې بېنوا نه یم پربنې،
حتماً بې د بشري وس مطابق پاللى یم؛ خو بیا هم ستا لپاره مې خپه
کړل.

داسي ڈبرې نوري اړیکې چې باید ما پاللى واي، ستا لپاره مې ونه پاللى،
خوتا خه وکړل، هنن؟

خبرې مې بس کړې، له سترګو یې خو اوښکې پر بارخو ورغربدي، ومهې
نشوای زغولي، غلی شوم، د سترګو خوروالې یې ملامت کرم، داسي
احساس مې وکړ، چې په خبرو کې له لېمبېت واښتم.
له لاسونو یې کلک ونیولم، مچې یې کړل. سرې یې په نازکو اوړو دروند شو،
زما پر اوړه یې را کېښود، په ويښتاناو کې مې گوټې ور تېږي کړې، په
تندي مې د بنکلبدو موقع ورکړه، د شاعر دا بیت مې د بخښې لپاره ور
ډالۍ کړ:

سر دې را پورته کړه خو بیا به وعدې نه ماتوې
ما دښمنان بخښلي، ته خو مې جانان یې ياره



ستا هېخ حق نه جورپېرى، چې وغېرپېرى او د خان د سېپينوالى لپاره دلایل
وترواشې؛ ھكە ته خود يو وسله وال لوټمار په خېر وي، ھوانې دې را
څخه ولوټوله، ما د ډېپې بې وسى غېر نه شو ويستلى، تا په بې رحمى را
څخه خنداوې واخیستې، ما هڅه او هیله وکړه چې هرڅه را څخه مه
لوټه؛ مګر ته دومره په زړه کانې شوې، چې د يو اضافي توکي او خېلې
په خېر دې په ډېپران وغورڅولم.

او سن به د چا په کار شم؟ بنسکاره ده چې خوک مې نه قبلوي او باید چې
قبول مې نه کړي؛ ھكە ما سره خه دي، چې د قبلېدو وړ دې شم؟ زه خو
لكه کالبوقت داسې یم، نه خندا لرم او نه ادا. وچې شونډې، هدوکې مخ،
بېر وېښتان او نا منظم حرکات کله د منښتې وړ جورپېدای شي، ۱۱۱اه!
تا خو دا هم کولی شو، چې ناز دې راکړۍ واي، پام دې را باندې کړي
واي، خنګ کې دې گرځولی واي، ګلاب دې راته ويلی واي، خوڅه؟
يواري همدومره چې د يو اغزي په توګه دې راته نظر وکړ، ودې رېبلم، د
لمړ په وړانګو دې وچ خڅله کړم، بیا دې د خپلو ستمنونو په لمبو
وسوځولم او ايرې دې وګرځولم، د نفترت په باد دې هوا ته پورته کړم او
ودې شيندلم.

د ظلمونو ډېر روایتونه او تاریخونه مې لوسټي وو، خو ستا ظلمونو د تاریخ
 ټول ظلمونه ونډول؛ ځکه تاریخي روایتونو د داسې ظلمونو هېڅ یادونه نه
 ده کړي، چې له یو چا دې په ژوندوني مړي جوړ کړای شي، مګر تا وکړل
 او یوه رښتینې مینه وړاندې له دې چې خپل منزل ته ورسپږي، سپکه او
 بې قدره کړه، زمانې او خلکو ته دې بدنامه ور وپېژنده او یو له مینې ډک
 زړه دې گناهګار حساب کړ، خودا په یاد ساته، چې ...
 نور به دې هر یو ستم هېر کرم
 خو بې قدری به دې تر عمره یادومه

- د زړونو پیوند کېدل په ډېر ھڅو پوري تړلي نه دې؛ بلکې دا طبیعی
 ده چې د یو چا د زړه ژورو ته کښته شوئ، بیا چې هر څومره عادي خبره
 او کړنه کوي، هغه ته به ډېر ارزښتمنه وي. ته به ورته ارزښتمن یې، ستا
 د موبایل زنګ او مېسېجونه به ورته دومره ارزښتمن وي، چې هېڅکله به
 د ستریا احساس نه کوي او شبې په شبې به دې د هر زنګ او مېسېج
 دومره اکرام او قدردانی کوي، لکه د یوه عزتمن مېمله پر وړاندې چې
 ترسره کېږي.

بنه پوهېدم چې تقریر مې اوري؛ مگر داسي مې بسوله چې دلته شتون نه لري او زه يې نه وينم. بېرته مې د ملګري په اوږده لاس واروه، تقریر مې روان وساته:

- ورک يې کړه، ډېره هڅه مې وکړه، چې زړه به يې شم؛ خو په زړه باندي يې هم نه شوم. خومره سخته وي، چې ستا به یوه شبې له زړه نه وځي، هڅه به کوي چې په یو ډول نه یو ډول څان وریاد کړي؛ مگر هغه داسي چلنډ وکړي چې ارمان درشي، کاش يا د دي دنيا پر مخ زه زېړدلی نه واي او يا مې بېخي ورسره پېژندلی نه واي.

غلی شوم، ملګري راته سترګه کېکاړله، ويې پوهولم، چې بشپړ دي اوري، دوام ورکړه. ما هم غاره تازه کړه، بیا لګيا شوم:

- خه خوند به يې درلود، چې طبیعي يې د زړه ژورو ته کښته شوی واي، بیا به د قدرمن مېلمه په خبر ارزښت راکول کېده، ناز به مې کولای شو، په خلاص زړه به مرورېدلی شوم، اوس خو چې مرور هم شم، دومره څان ناګاره واچوي، چې ګوندي په هېڅ هم نه پوهېږي، مجبور یم، څان خپله ور پخلا کرم او خلاصه دا چې ...

د داره غړ کولی نه شم

د سوال یاري ده اوس به ړنګه بنګه شينه

د خوبنې او خپگان ګډ احساس مې درلود. خوبن خو ځکه وم، چې ما یې د دیدن هېڅ موقع له لاسه ورکړي نه وه، حتی که یوه ثانیه وخت به هم ټه، د تشریفاتو قطعې د عسکر په خبر به منظم او تیارسی په خدمت کې حاضر وم. پر انرژي او له ولولو ډک وجود سره به یې ما د سترګو طواfonه کول.

دیدنونه خو د خدای پاک په امر کېږي، مګر ما هم د بندګي پوره - پوره حرکت کاوه او خدای تعالی به را مهربان شو، له برکتونو به یې د دیدن شبې پی را ډکې کړي، نه به د چا مزاحمت ټه او نه منافقت، یوازې او یوازې محبت او محبت، بس خلاص!

د خپگان ویر مې هم په وجود ګډ ټه، ځکه د یوې ناخرگندې مودې لپاره له یو بله جدا کېدلو. حاکم وضعیت او شرایطو ته مې چې کتل، بیا لیدل ناممکن نه وو؛ خو ممکن هم نه بنکارېدل یا شاید ما د خپل بخت په تراو ویره درلوده، ځکه همېش ما سره په بېلتون کې مل پاتې شوی ټه او هغه خلک یې را خخه بېل کړي وو، چې ما د خپل ژوند د بايللو جواري کولي شو، خو د دوى له لاسه ورکول مې په هېڅ دليل نه غونښتل؛ مګر له ما یې بېل کړي وو.

هیلې او د جانان ډاډ، چې د راتلونکي لپاره یې خونسی رابخبله، خو د
جدایي شېبو ناهیلې کولم او د اسې احساس یې را کاوه، چې په ډېره
لویه کچه جواري کوم او خپله توله ارزښتمنه شتمني بايلم.

هر خه مې ليدل او درک کول؛ مګر د مجبوري ورڅې د خدای په امانی
لپاره ور تر غاړي شوم. سترګې مې د اسمان خوا ته کړي شوي، دا لندي
مې ګیله کړه:

ژوند ته په بېرته - بېرته گورم

لكه بايللى جوارګر چې کور ته ئينه

ډېره سخته وه، بېخي له درده ډکه شېبه مسلطه وه، د دوزخ کيفيته
حالت احساس مې کاوه، دنيا راته قبر شکله برپنښده، چې پر خپلو
لاسونو مې له خاورو ډکې بېلچې در باندي اړولي.
پر هماغه سترګو چې د یوې دقیقې لپاره دې ما خپگان ليدل نه غونستل،
ستا د نازک بدن د خاورو لاندي کېدلو ننداره مې کوله.
پر هماغه غورونو چې د غږ اورېدو سره به دې د یو ستړي په څېر دمه
کېدلم، د بېلچو د ټنګ - تړونګ او د خاورو د غرب - غروب اوazonه مې
اورېدل، چې د خاورو لاندي کېدلې.

پر هماغه ڙبه چې په خومره خور انداز به دې نوم ما اخیسته او په خومره
خوره لهجه به مې د ڙوند لپاره را پخلا کړي، پر ڙې پې مې د انا لله وانا اليه
راجعون الفاظ زمزمه کول؛ خو زه!

بیا هم ڙوندی وم، بیا هم بینا وم، بیا هم گونگ نه وم، بیا هم کون نه وم
او بیا هم په تا پسې مړ نه وم....

گونډی مې ولګولي، چېغې مې کړي:

نصیبہ خه کانی دې وکړي

بېلچه په لاس په اشنا خاوری اړومه

ژر را پورته شوم. بدن مې خوله و، په کوتہ کې تیاره وه، شکر مې وویست
چې رښتیا نه دی.

ستا خوی د کومې بلې زمانې و، ته جدا وي، تا ځانګړۍ جادو لاره، تا سره
هنر و، هغه هنر چې د انسان څخه بې کرکې - کینې - غوسې - بدنبیتی
او نور ډېر بد خویونه تورل او صیقل کول. ستا لپې د بزگر د لپو په خبر
وي، د هغه بزگر چې د زرونو پر حمکه د مینې تاخمونه شيندي.

زما یاد نهشي، چې یو چا ته دې ما درې ئحل د زنگ وهلو تکلیف کړي
وي، یو ځانګړۍ غرور مې لاره، که چا مې د لومړي او دویم زنگ څواب

راکړی نه ؤ، په کیسه کې به یې نه ووم؛ تر خو به یې چې خپله اړیکه نیولې نه ووه.

د درېیم څل زنگ وهلو تکلیف مې نه کاوه، خو ستا پېژندلو عام و تام بدل کړم، تا به د خپل حسن په غرور زما پرلپسې زنګونه نه څوابول؛ مګر د پخوا په خبر نه ووم، ضد مې نه کاوه. درېیم څل زنگ وهل خو عادی اړیکه نیول ؤ، حتی په لس ګونه څل مې اړیکه نیوله، هغه پخوانی پاتې نه ووم.

دا مې هم یاد نهشی، چې د یو چا د بدې او سختې خبرې پر وړاندې دې ما سخت څواب ورکړی نه وي، که چا به یوه سخته خبره کړي ووه، ما به دوې سختې کولې؛ مګر ستا معرفت داسي تغییر کړم، چې د هر چا د سختې خبرې پر وړاندې بې نرم او لطیف کړم، چا به چې سخته خبره راته وکړه، خوبې ستړګې به دې را یادې شوې، غلی او خاموش به شوم، د سختې خبرې کولو جرات دې را خخه وتوره.

دا هر خه ستا د لطف او مینې له برکته وو، ستا د لږي او محدودې مودې وصال داسي وروزلم، چې په هر ساکنین مې مينه او مهرباني رائخي. یو وخت مې په انسان زړه خوبې نه درلود؛ مګر اوں چې کوم تېبې حیوان هم ووینم، ژر ور تېیت شم، په هڅه کې شم چې د درملنې چاره یې وشي، بیا هم ستا مهربان وجود او شخصیت حس کړم، په فکر کې شم دا حیوان به هم د چا د زړه توټه وي، لکه یو وخت چې زه ستا د زړه توټه ووم.

د پتو سترگو قسم نه خورم
خومره چې سترگې غروم، تا يادومه

دواړه خپه وو، تر منځ مو چوپتیا خوره وه، اسویلی یې وکړ:
- اه! هېڅ خوب مو تعبیر نه شو، هیلې مو په سترگو کې نم شوې، خه بې
وخته او بې ځایه نېټرو، وېش - وېش! د غمونو او دردونو په هجوم کې
لمبه کېټرو، د خونبى پسې ړنډټرو.
ما یې لاسونه ونيول، سلګي مو شوې، ومهې ويل:
- اخ! خه د زړه له جذبې دکې شبې مو لمانځلي او درلودلې، وېش -
وېش! ومو بايلودې. دا تصور مو کله درلود، چې داسي بې وسه او د زړه له
جوشه لوبدلې ځوانې دې ولرو.

ور غارې وتم، په اوړه یې سر را کېښود، سلګي یې وې:
- اخ! وخت خه په هنر غلا کوي. د ژوند هغه ممتازې شبې داسي پتې
په خپله غېړه کې ونځاري، چې هېڅ ګومان دي نه رائي، چېرته یو ئهای د
ژوند خواړه منظرونه هم تېر شوي دي . ما یې له غارې لاسونه چاپېر کړل،
د زړه دربا یې ما حس کوله، په خبرو شوم:

- اخ! په لیری تصور کې هم نه ئایىدله، چې داسې ځوړند وضعیت دې را مېشت شي، داسې وضعیت چې د هر مخلوق له خېرى ناهیلى خڅېرى. وېش - وېش! کله مو داسې تقاضا لرله.

سلگى يې ارامې وي، اوښکې يې وچولې، شونډې يې وڅوځبدې:

- اخ! ژوند خو د رباب ترنګ دى. د لونګو بوی دى. د لالي څنګ دى. د حیف! چې دلته نه دى. وېش - وېش! دلته خو ژوند پیکه مانبام دى. د باروتو بوی دى، داسې بدرنګ چې نوکاري يې را خښې کې دى، لکه لپونى ځناور ...

خبره مې تري واخیسته، په لو اوچت غړ مې دا تپه ور دالى کړه:

په چا مې سترګې نه خوږېږي

بلا دې واخلم په رښتیا نیمگړې يمه

خېه بنکارېدە، ویل يې:

- داسې څوک خو باید ولري، چې د دردمن زړه کيسې درته وکړي، ته يې واوري، تا واوري. ته يې درک کې، تا درک کې. داسې څوک چې د یواحېتوب پر وخت، د زړه تنګون پر وخت او د دردېدو پر وخت يې را وغوارې، ور تر غارې شي او ارام وموږي.

٦١ | زه میین نهیم! | 

حیران می ور وکتل، په فکر کې شوم، چې دا معجزه خنګه کېږي، د هغه
چا د خولي د مینې خبرې اورم، چې باور مې نه راته، ومهې ويل:
- د زړه د چنارونو مرغۍ مو باید داسې یو چا ته وچنېږي، چې درد
کموونکي اوسي، زړه سپکوونکي دې وي، ارام در کوونکي وي،
خندوونکي دې وي.

خبره يې ونيوه، ژر يې وویل:

- دا تولې غوره ځانګړنې دې، غوره او بنې ځانګړنې کسبې هم کېدلاي
شي، د هر چا لپاره اړتیا او پکار ده، چې د تولنیزې اړتیا (مینې) په پار
ې کسب کړي.

مخامخ ورته کښاستم، ومهې ويل:

- ما تل هڅه کړي ده، چې په تا کې دا ځانګړنې وروزم، د دې لپاره چې
زما په نشتون کې هم یو ځانګړي انسان اوسي. یوازې زما لپاره نه؛ بلکې
د هر انسان لپاره داسې زړه ولره، چې هغه پکې ځان وويني، په لپو تري
مهربانې واخلي. د بل په درد دردمن وي، په هيچجا يې بده پېرزو نه وي.
شُکر ادا کوم چې د یو چا روزنه مې بریالی ده، بنې احساس کوم، چې تا

لرم !!

په مثال ته د سجدې يې
تندي در وړم په ارام شمه جانانه



يو بدنصيب اخته ؤ، د خپل بايللي جاناں يادونه يې کيسه کول. شاو خوا يې ملگري را تاو وو، ټول داسې غور وو، لکه کومه تاريخي پېښه چې اوري. وړاندې تېر شوم، دومره واتن کې تري د ونې ډډ ته تکيه شوم، چې غږ مې يې اورېدلی شو؛ مګر داسې مې بنودله، چې ګواکې غږ يې تر ما نه را رسپړي.

يوه ملگري وپونست:

- دا شبې دېره سخته نه وي، چې په زړه دې د باران په خبر را وورېږي؛
مګر ليدل يې ناشونې وي؟
خوله يې خبرو ته جوړه کړه، خو داسې شو، لکه خبره يې چې ونبلي.
سېگرېتې يې کش کاره، سترګې يې پتې شوې، خوله يې را ټوله شوه،
لوګي د اسمان پر خوا پورته شول، غږ يې را ووت:

- اه! د دې شبې د سختى کيفيت د الفاظو په محوظه کې نه شي
بيانېدي، د پوهېدنې لپاره يې اړتيا ده چې یو ځل دې خوک جاناں جوړ
شي، بيا يې در خخه بېلتون ولوټي، تر یوه وخته صبر وکړي؛ مګر زمانه او
خلک دومره په زړونو کانې شي، چې د دیدن ټول فرصتونه دې بدnam او
گناهګار معرفي کړي.

بل ملگري يې یوه جوړه ور ياده کړه، چې دېر سره خوبن اوسيږي، د چا
په خبرو خپل منځي واتن نه زياتوي، بېخې بنکلې جوړه ده. ده بل

سېگرېت ولګاوه، ويبي خندل، لکه د يادي جوړي رښتینولي چې ونځوي،
ويبي ويل:

- ځینې په نصيب او تقدیر شتمن وي. د زمانې او خلکو له هر دام يې
اريکه، په اسماني همکاريو محفوظه وي. د چا د تقدیر پانې بنې وي،
داسي یو خوک يې په برخه وي چې د درک له اړخه ځيرک وي، په هېڅ
حالت کې بېلتون ته موقع نه ورکوي. غلى شو، نور يې د خبرو کولو توان
نه درلود.

بل ملګري ته يې لکه چې دې بحث خوند ورکړي ؤ، د مجلس اوږد بدل
ې غوبنتل، غږيې کړ:

يا به زما نصيب خراب وي

يا به دا ټولې یاراني دغسيې وينه

د کالیزې په مناسبت مې ځړونه خپره وه. نه يې خوبنول، چې په کمېنټ
کې یوه موضوع راسره وشاربي، نېغ يې په مېسېج کې د الفاظو مهرباني
وکړه، لیکلې يې وو:

- په هر موسم کې چلېدونکي انسانه!

د ژوند هر کال او پسرلۍ دې جنت کيفيته جوړ شه، هره ورڅ دې پسرلۍ
وګړه.

- خه شېبه وئندىدەم، پىغام پانى تەورىلىم، ومى لىيكل:
- ژوند هم خە عجب كىف لرى، خو پىرلى د ژوندانە تېر شو، مەمضى پەدى روايت سەرە مطىع پاتى يوو، چې پىرلى خوبنى راولى، خو نە! د ژوندانە خورلىت او تىريخوالى خپلە د انسان اصالىتى پېرىكەرە دە، چې ذهنى او درونى ھېنى د ئان خوبىنى لەپارە بوختوى، پىرلى جورۇي او كە ھەمدا ھېنى د خودى ويچارېدىنى لەپارە بوختوى، خزانونە ويشى.
 - سەمدىستى يې مېسىج ولىد. د حىراتتىيا سىتېكىر يې را ولېرە، خە شېبه يې لىيكل ونە كېل، فكىر كوم د ھواب لپارە يې الفاظ را ۋولول. د ھواب درك يې ونە لگېد، ژر مې مېسىج ور ولېكە:
 - پىرلى مەمضى د كالۇنو اندازە تدرىجىي زياتوى، د ھەر تېر پىرلى پىسى د ارمان اوپىكى نە توپىم او ھەر راتلونكىي پىرلى نە د بىزگەر پە خېر، لە دېرى خوبنى مې زېھ پە توپۇنۇ نە رائىي.
 - مېسىج يې ولىد، ژر يې ولېكە:
 - پىرلى نور خە در پېرزو كېرى، د گەل پە خېر ھوانى يې در لورولى دە، پە ليدو دې مەراوي نظرونە تاندېبىي، بىا ھەم خوبى نە يې.
 - مېسىج يې موسك كېم. سر مې پە بالىنت وئىرپەد، بىا مې ولېكە:
 - سېر پىرلى بە يو خەل بىا د تېر پە خېر خپل كار بشېر كېرى، د كادبو خوشالىي پە جم و جوش كې بە د يو مكار او نېرنگ ئەلام پە خېرە كې

پت، خو نه جبرانپدونکی ظلم وکړي او د کالونو په ګراف کې به یو عدد نور هم ور زیات کړي.

مېسېج ته یې په غبرګون د غوسې ستېکر ورکړ. ويې ليکل:

- پسلی ظالم نه دی، بلکې له خوبنیو او زیرو ډک موسم دی، ډېر پکې خپلو هيلو ته رسپري.

ما یې مېسېج ته د زړه ستېکر ورکړ. ژر مې ولیکل:

- دې خوشبینی ګلونه دواړ وکړ، چې پسلی زیري او خوبنی راولی، مګر بیا یې هم کوم مطلوب پای نه درلود او خه ډول چې ما د پسلیو خخه هیلې درلودې، ربستینې نهشوي، هماګسي نیمگړې پاتې دی، زه او ته پکې موږ نه شو.

وروستي مېسېج یې په دې تېه را ټول ټول:

نه به دا ستا زړه په کرار شي

نه به زما مینه په نورو ماته شينه

ستړگې مې پتې وې، د لمر وړانګې بنې لګبدې، دٻوال ته ړنګ وم. یو وخت مې په سترګو نرمې ګوتې حس کړي، جټکه مې وڅوره، هڅه مې وکړه چې سترګې پرانېخم، خود اجازې لطف یې ونه کړ.

هڅه یې کوله، چې ځان ناپېژاند وښایي؛ مګر ما یې د گوټو نرم والی او تودوالی د میلیونونو گوټو تر منځ هم تفکیک کولی شو. ما یې مړوندونه ټینګ کړل، سترګې مې وغړولي، وړومې کتل:

- که له پنځه واړه حسونو بې برخې شم، بیا به دې هم لیدلی، اورېدلی، بويولی، لمسولي او درک کولی شم.

لاس یې په اوږده را واړوه. له پوزې یې کش کړم، تندي یې راسره وجنګاوه، سترګې په سترګو شو، ورو بې غېر را ووت:

- له څانه مې مه بېلوه، نه شي کبدای چې څنګ کې د اوسبدو ويړ د تل لپاره را ډالی کړي؟

ما یې په گوټو کې گوټې ننویستې، زور مې کړې. گوټې مو پرانیستې، د بشی لاس مړوند مې یې را کش کړ، په خپل زړه مې کېښبود، زیاته مې کړه:

- تر هغې چې د زړه دا دربا دواام مومي، د ټولو کاینا تو تر مخه دا اظهار کوم، چې زما څنګ تل تر تله تا ته ډالی شو، مبارک دې شه!

له دېږي خوبۍ یې په غېر کې ونیولم، په سینه یې سر را کېښبود، د اوښکو کاروان یې په جنتي باړخوګانو مزل ته دواام ورکاوه.

جېب ته مې لاس کړ، غونښتل مې په دسمال یې اوښکې وچې کړم، مګر له جېبه د دسمال پر څای تسبې را ووتې، وې لیدې، په ژړا کې یې

خندا گده شوه، په پونېتونکي انداز يې لاسونه خلاص کړل، نوبت مې تري واخیست:

چې ستا خطونه به پراته وو پکې

د هغه جیب نه اوس تسبې راوخي

د ګلانو ګډۍ يې راته ونيوه، د ژښې په څک سره مې «نه» کړل، زما له غارې يې لاسونه کلک چاپېر کړل، په اوږده يې زنه را کېښوده، مخ يې راسره ونبلاوه، ګلان يې مخ ته را نبردي کړل، پوزه مې وتخنیده، د ګلانو نرم ورم ونيولم، سترګې مې پتې شوې، د خیال په نړۍ کې ورک شوم، وېي خندل:

- د ګل همشکله! کټ - مې دغسي صورت حال هغه شبېه لرم، چې ستا په غېړه کې د سر اېښودو وياړ را په برخه وي، پتې سترګې ستا د وصال مُعطر حضور احساسوم.

خان مې ور نبردي کړ، سترګې يې پتې کړې، د بنې باړخو په بنکلېدو يې ونازویلم، نری موسکا يې وکړه، کین باړخو يې را وګرځاوه، ما لا د بنې باړخو خواړه هضم کړي نه وو، اشتہها مې را وپارېدله، غږګ باړخوګان مې بنکل کړل، غور ته مې خوله ور نبردي کړه:

- که داسې نازول او پېرزوینې را په برخه وي، فکر نه کوي چې د بل خه خورلو اشتها دې ولرم؟

سر يې وخرپد، غومبری يې د رنګه پوکانۍ په خبر واونستل، نوبت يې را شخه واخیست:

- د بن مالیاره! تا خوک کله د مېوو خورلو منع کولی شي، د خپلې برخې خاوند يې، خوبنې ستا ده، چې کله او خومره يې نوشیجان کوي. خو قدمه شاته لارم، گوندي مې پر Ҳمکه ولګولي، لاسونه مې خلاص ونيول، غږ مې کړ:

لاسونه کلک را نه چاپېر کړه

د بخت سیلې به مې د بل حنګ ته ورینه

- تا به بل خوک غواړي يا نه؛ مګر زه دې حتماً غواړم.
ليکل يې بس کړل، قلم يې ګتو کې تینګ ونيو، نېغ يې را وکتل، سترګې يې پراخې شوې، داسې حالت يې غوره کړ، لکه د توقع خلاف چې کوم خه وويني، ورو يې خپل مخ ته خپېره ورکړه، چې باور يې راغي، چېغه يې کړه:

- کانکربټه! باور مې نه رائحي، ستا د خولي د مینې خواړه الفاظ اورم، خه وکړم؟ ونځېرم که والوڅم. لاسونه يې خلاص ونيول، ما خندل. ومه نه

منله، تری روان شوم، را منده یې کړه، مخه یې راته ونیوه، د خلاصون لپاره مې بل دلیل ونه موند، اسویلی مې وکړ، سترګې مې پتې کړې، د غاړې لپاره مې لاسونه خلاص کړل، په اوړه یې سر را کېښود، د زړه دربا مې یې حس کړه، مخامخ ورته ودرې بد:

- دېر به یې نه باوروی، مګر دا یقیني او ربستینې خبره ده، ځینې د ناهیلې د درملو په خېر وي، بس همدا چې در وغږېږي، در غاړې وڅي، در وختاندي، په هماغه شبېه ځان ټول هيله - هيله حس کړي.

د بارخوگانو په رنګ کې یې بدلون راغې، لکه د انار په خېر وغورېدل، سر یې وڅېبد، زني ته مې لاس ور وړ، غټو بنو یې شفابخشې سترګې پوبنلي وې، ورو یې غېر را ووټ:

زما خو زړه زما خو ځان یې

چې ستا به خه یمه کرل رېبل کومه

ځینې مينه غواړي، خو ګيلې، جنګونه او خپگانونه نه مني، نه پوهېږم دوى مينه خه ته وايې. مينه یوه ډېره عالي او حساسه اړیکه ده، که ګيلې، جنګونه او خپگانونه پکې نهوي، بیا خو یوه عادي اړیکه ده، چې د دې دول اړیکو خه کمۍ نه لیدل کېږي. که مينه کوئ حتمي به مو ترمنځ ګيلې، جنګونه او خپگانونه راخي، باید د داسې اړیکې قدردانی



وکړئ. د هغې اړیکې به خه خوند وي، چې ناز پکې نه وي، مستي او شوخي نه لري، مرورتوب پکې نه رائحي، د موبایل نه ځوابول پکې نه وي، د مېسېنجر، فیسبوک او وتس اپ بلاک او انفرینډ پکې نه وي او په ټوله کې تر منځ موږي تفاوتی حاکمه وي.

مزه خود هغې اړیکې وي چې د یو کار لپاره دې ځوروسي، ناز در باندي وکړي، د یوې خبرې پر ځای شل خبرې درته وکړي، در څخه خپه شي، موبایل دې ځواب نه کړي، په غوسمه دې کړي، بېرته دې را پخلا کړي، هره پونښنه دې په شوخي ځوابوي، داسي نه چې یوازې هو او نه درته وايي.

همدا چې د ستړي مشي پر مهال شاو خوا وګوري، خوک نه وي، په ټوپونو شي، له ډېرې خوبۍ دې په غېر کې ونيسي، په غېرگو اننګو دې بنکل کړي، په لپونې درته ووايي او په سينه دې سر کېردي. د خدائی په امانې پر مهال هم غواړي، چې د نورو څخه پت یوې غاړې ته شي، اشاره يا مېسېج درته وکړي، ځای درته وښائي، ګلک - ګلک دې په غېر کې ونيسي، ګوټې دې زور کړي.

پونښنه در څخه وکړي، په کوم اننګي دې بنکل کړم؟ ته ورته چې په اننګي وښائي، ويې نه مني، دليل ووايي چې چې په اننګي تريخ وي، وختاني. ته ورته بسى اننګي وښائي، بيا يې ونه مني، دليل راوضي چې بسى اننګي ډېر خور وي، د شکر ناروغې مې پيدا نه کړي.

ټک شي، لاسونه وجنگوي، خندا يې واخلي، په تشو لاس کېردي، سر يې وحړبوي. بېرته سترګې را پورته کړي، سترګې درسره وجنگوي، په اننګو دې پاسته ورغوي رابنکي، په غبرګو اننګو دې بنکل کړي، بیا در غاړي وڅي، په اوږده درته سر کېردي، لګيا شي:

- که د اننګو بنکلولو موقع دې ونه مومن، په رښتیا هم چې په لا علاجه ناروغۍ به اخته شم.

ته يې اوښکې ور پاکې کړي، ډاډ ورکړي، لاس يې زور کړي، ورته وواېي:

- لا خو ژوندي یم. ستا په خېر کله خوک دومره ډېرې موقع لري، دا اندېښني لري وغورخوه، ژوند کوه.

شونډې يې رېپېردي، نه غواړي خنګ دې پېړبودي، ساعت ته وګوري، سر وښوروسي، د وروستي څل لپاره يې شونډې وڅوځېري:

رب دې ژوندي لره جانانه
زه لپونې خویونه ستا په ډاډ کومه

ته خوک وي؟ زه دې پېړنډل؟ د خه په خاطر دې راسره وپېړنډل؟ ولې دې له ئخان سره عادت کرم؟ خه اړتیا وه چې د میليونونو انسانانو له منځه دې زه وټاکلم؟ خنګه دې د نورو پر وړاندې بې پروا او د ئخان لپاره

مهمن کرم؟ ولې دې خان ته نېدې کرم؟ ولې دې گران کرم؟ ولې دې پرېښو دلم؟ ولې؟ ولې او ولې؟

داسې بې شمېره پوبنتني لرم، د ځواب لپاره بې بايد یو څل راشې، راسره کېنې. داسې که هر څوک په خپل سر رائې او په خپله خوبنې خې، خه ګمان کوي چې څوک به په اسانې سره د مينې پر لار قدم پورته کړي، څوک به چا ته د زړه ورکولو قرباني ورکړي، څوک به چا ته خان نېدې کړي؟ هو!

ستا راتګ حتمي دی. د ډپرو لا ځوابه پوبنتنو د حل په موخه هم بايد یو څل تشریف راوړې، د انډېښنو د رفع او د دردونو د ارامښت په پار هم ستا د راستې د اړتیا لیدل کېږي.

د دې یو واقعیت اظهار هم بايد وشي، ته یوازې د څو شببو اړتیا نه بې، ته هغه اړتیا وي او بې، چې هر وخت به درته د یو قیمتی څیز په توګه ارزښت در کول کېږي.

پوهېرم او باوري یم، چې زما هري پوبنتني ته ځواب یوازې او یوازې ستا شتون ويلی شي. زما د ژوند هره پوبنتنه که حل کېږي، ځواب به بې ته وي، که په ژوند کې انډېښنه را پیدا کېږي، د رفع دليل به بې ته وي، که د ژوند د هري ستونزې پر وړاندي ودرېدلې شم، بیا به هم ستا د ډاد اړتیا وي.

با وجود د دومره ڏپرو اپتیاوو او مهموالي سره خنگه نه را گرخي، باور وکړه د یو انسان سلامت ڙوند تا ته ارتيا لري، ستا لړه پاملننه د یو انسان زړه خوبن ساتلي شي، مه بي پروا کېږه.

فکر وکړه!

ما سره ستا پېژندنه شاید پر همدي خاطر وه، چې د ڙوند د هري سختي او بدې ورخي پر مهال مې تر خنگ اوسي او که چېږي د وارخطائي احساس کوم، ته به ډاد را ډالي کوي.

ته لاړي، بي شمبړه دردونو او انڊښښو ته دي یوازي پربنبدم. ته به بي باور نه کړي، زما په خيال کې هم دا نه را گرخي، چې ته به ما یوازي پربوري، لکه په دښته کې ولاړه وچه داسي حالت لرم. په خپل ځان بوج یم، فکر کوم چې هسي ڙوند دي روان کړي، هغه خوک چې د ټولې نړۍ څخه زيات باور دي پري لاره، یوازي پربنبدي، نور خوک به څه ملتیا درسره وکړي.

د خالق تعالي تول کاینات وينم. آن لمر، سپورمي، اسمان او کاینات ليدلی شم؛ مګر تا نه وينم. نه پوهېږم ته د کایناتو په کومه کناره کې استوګنه لري، چې زه دي په موندنه کې پاتې راغلي یم.

که لمر درته مېلمستيا کړي وي، نو د وړانګو د تودوخي له وجې به اوس مخلوقات سوچېدلې وو، خو پوهېږم چې د لمر سره هم نه يې. که سپورمي درته مېلمستيا کړي وي، نو د وړانګو خلا به يې اوس مخلوقات

ړاندہ کېي وو، باور لرم چې د سپورډۍ سره هم نه يې. ته به پیدا نهشې،
مگر ما به د څان په لټون کې ورک کړې.

هېڅ بنه دي را باندي نه لورېږي، نه پوهېږم په دي بدوم کې تا کوم بنه
لیدلي دي، چې هر وخت يې راسره کوي. خومره وس چې دي رسپده،
مخ دي را خخه اړولی دي، کله فکر را ولوېږي، که د مرګ پرېکړې د
انسانانو په لاس کې واي، زه به لا پخوا له دي نړۍ رخصت شوي ومه.
زما د مرګ اختيار که ستا واي

زه به د ګور چېنجو پخوا خوړلی ومه

باران وربده، د تالندې د سپینې رينا او هيبيتي کړنګ سره به ګروپونه په
تېز حرکت راغل، د ودانۍ پر اوړدو شيشهو خاځکي تېز او په شړک
لګبدل، ژېړ طلايي ګروپونو د مانۍ نړۍ لارو ته رينا او بنکلا بخبله.
تور اوږده بوټان او توره اوږده کورتۍ مې پر تن وه، د ودانۍ په اوږده
د هلېز کې چټک روان ومه، د بوټانو تړکا مې د باران د خاځکو سره سیالي
کوله، سندريز شور يې جوړ.

خره لړه په ټوله ودانۍ خوره وه، په چمنونو کې او به ډنډ وي، د مانۍ مخ
ته ودرېدم، پورته اسمان ته مې وکتل، پر مخ مې خو خاځکي پاسته او

خواړه ولګېدل، خوند یې وکړ، بېخې ډېر خوند، ایسته پراخ میدان ته ور
ووتم. له ئان سره مې وویل:
پرېړد!

چې د دې بنکلې هېواد د باران خخه پوست خوند واخلم، دا باران خومره
میین لګېږي، ډېر شیرین خوند کوي، چتری پر خپل ئان مه نیسه،
یوازې خاموش ورته ودرېږه، ننداره وکړه، وګوره چې زه خومره په باران
میین یم، میینان پر ئان چتری نه نیسي، هغوي دومره تړي وي، چې د
باران خاڅکو ته هم غاړي ورکوي.

نبغ ودرېدم، په ننداره شوم، خه شبې د باران د خاڅکو خخه مې خوند
واخیست، موبایل ته مې لاس کړ، په پیغام پانه کې مې ولیکل:
- تراوسه دې د راتګ معلومات ونهشو؟

وېې لیکل:

- تشریف مې راوري و، مګر تاسې د ئانګړو مېلمنو سره ليدنه درلوده،
غوره مې وګنله چې په مناسب وخت به بېرته را وګرځم.
موسک شو، پیغام پانې ته ورغلم، ومې لیکل:
- د موسم مهریانی ده، باران اوري.

سمدستي یې مېسېج ولید، انځور یې را ولېړه، د وني له پانې خخه
خاڅکي خېبدل. بیا یې لیکل:

- موسم خوده کسي دي. خنګه دې خونښه ده؟



د زړه سټېکر مې ور ولپړه، ومه لیکل:

- په دې پوست موسم کې چې ستا د پستو خبرو اور بدرو موقع پیدا کېږي، ولې يې له لاسه ورکړم.

د سوک سټېکر يې را ولپړه. نوبت يې را خخه واخیست:
- خبرې کمې کوه، عمل دې دېر کړه.

مېسېج يې موسک کړم، لنډ مې ور ولیکل:
- پارک کې منتظر یم.

شبېه وروسته باران ولار و، د پارک د زړې ونې لاندې په اوږده چوکۍ ناست وو، خندل يې، ما يې لاسونه ټینګ کړل، غور ته مې خوله ور نړدي
کړه:

په زنگانه راته سر کېږده
د نظر دم در باندې ګله اچومه

د خدای په امانی شبېه وه. یو بل ته مو نشوای کتلې. سرونه مو ځربدلې وو، ګله به مو ډنډ سترګې یوه خوا او بله خوا وګرڅولي، مونږ دواړو هڅه کوله، چې ګونبه ئای ته لار شو، ګلک - ګلک سره غاړې وڅو؛ مګر نه کېده.

موقر ته پورته شوم، داسې مې احساسوله، لکه خپل ټول ژوند چې مې باياللى وي. ور ومي وكتل، په موبایل يې سرتیت کړي ؤ، وپوهبدم چې پیغام راته لېږي، موبایل مې را واخیست، پیغام يې راغي:

- زه چې بیا درته را خم او ما وينې

ما به ډېر عمر خوړلې وي، لاليه

ستړګې مې پتې شوي. زړه مې داسې را ډک شو، چې په لوړ غړ چېغې کړم، مګر ځان مې کنټرول کړ، ګوتې مې وڅوځدي:

- ته د دیدن ګیله ونه کړې

پښتنې مینې خونیمگړې خوند کوينه
د ژړا ستېکر يې را ولېړه، ژر يې ولیکل:

- زړه ته مې ګوره خوبن مې ته يې

نصیب ته ګوره تا نه لري مې ساتینه

جدایي يې د زغم ورنه وه. له ناكامه مې زعمله، ځان ته د کاذب ډاډ
ورکولو هڅه مې کوله، ليکل مې پیل کړل:

- د خپلو خو عکسونو د را لېړلوا لطف که وکړئ!

سمدستي يې د زړه ستېکروننه را ولېړل، پسې يې عکس را ولېړه، نوبت
مې تري واخیست:

- په زړه دې خه دې راته وايه

خمارو ستړګو دې ګیلې راوړې دينه



هېچ غېرگون يې را خېرگند نه شو، ما ھم موبایل بند كې، د موتیر له شىشىي
مي بېر وكتل، ونې شاته پاتېدىلىي، شاته تكىيە شوم.

سترجىي مې لا پتىي نه وي، موبایل وشننگىد، ژر مې اوکى كې، سلگى يې
وي، هخه يې كوله چې خېرى وکپى؛ مگر نه يې شواى كولپى، اپىكە يې
پرى كې، پېغام يې راغى:

- د زړه له زوره داسې لې - لې غورئېدم در پسى
بېلتون دې خه و خو په ملا را ماتېدم در پسى

د پېيل ورځي وي، نور نه پوهېدم، خو ئانگىي احساس مې لاره، هېچ
دول خوراک خوند نه را کاوه، په کېت کې به وغئېدم، خو خوب به نه
راته، رنېي سترجىي به مې چت ته نیولې وي، خدای خبر د خيال نېرې به
مې چرتە را جوره وه. كتاب به مې مخ ته اينسى و؛ مگر فکر به مې بل
خاي گرئېدە.

د تېر وخت په خبرو مې د پېنېمانى احساس کاوه. چا به چې خوک
مېيىن را ونسود، ما به وخدنل، لېيونى به مې ياد كې، خو پوه نه وم، چې
خېلپى غارې ته به مې دا رسى را غورئېدې.

اوں هماغه خلک سپېخلي راته ایسېبری، راته گران دی، چې ما به لېونې گنيل، غواړم د هر یوه سره په ساعتونو - ساعتونو کېنم، خبرې يې واورم، کيسې ورسه وکړم.

د هر ډول کتاب مطالعه مې کوله، مګر د مينې اړوند کتاب ته به مې لاس نه ور وړ، لکه گناه چې کوم. اوں مې د لګښتونو لوړېتوب د مينې كتابونو په پېرلو دي. کري شپه ناست یم، د مينې بنډل كتابونه مې مخ ته اينې وي، یو - یو کتاب را اخلم، لړیکونه يې لولم، جالب عنوانونه يې په نښه کوم او بیا يې په ډېر ذوق سره لولم.

له خطاط مې لاسلیک زده کاوه، ویل يې:

- څه ډول لاسلیک در زده کړم؟

ویل مې:

- دasic لاسلیک چې زړه پکې راشي.

کله د نورو په تړاو په قضاوت ځان ملامت کړم. سر مې وڅړېږي. په ربستیا هم تر هغې چې پر مونږ نه وي راغلي، د نورو په تړاو بې پولې قضاوتونه کوو، هر ډول ټاپې او تورونه لګوو.

اوں ټول هغه کارونه کوم، چې ما یو وخت د لېونیانو کارونه گنيل. ځان سره غایي ووايم:

ما لېونې کارونه نه کړل

لېونې مينې ورته ډېر محتاجه کړمه



خدای تعالی په مخلوقاتو کې انسان تر ټولو بنکلی پیدا کړي. کله چې ستا د بدن حیرانونکي جوړنست ته حیر شم، د خدای تعالی د ذات سره مې مینه لا ډېره شي، پونتنې مې ذهن کې را وټوکېږي، چې مخلوق بې په دومره اندازې بنکلی پیدا کړي، خپله به خومره بنکلی وي؟
ته هغه انسان بې، چې یوازې ظاهري بنايیت نه لري؛ بلکې باطنې بنکلا هم خالق تعالی در لورو له ۵۵.

پوره باور مې دی، چې ستا د بدن ظاهري او باطنې جوړنست عادي پرښتو نه دی کړي؛ بلکې مسلکي او هنرمندو پرښتو ستا د بدن په جوړنست کې ځانونه ستري کړي. په دې هم یقیني یم، هغو پرښتو چې ستا د بدن په جوړنست کې بې ونده لرلې وي، د نورو پرښتو تر منځ به ډېږي مشهوري یادېږي او ستا جوړنست به د هغوي د شهکار په توګه یادېږي، نوري پرښتې به ترې اغېزمې وي او هيله به لري، چې دوى هم دغسي نادر بدnoonه وپنځوي.

پوهېږي!

زه په ډېر گن نفوسه سيمه کې را لوی شوی یم، په گن نفوسه بنوونځي کې مې درس لوستۍ دی، په گن نفوسه پوهنتون کې مې زده کړي کړي دی، گن نفوسه بنارونو ته د چکر لپاره تللى یم، په دې دومره گن مېشته

خایونو کې ستا په خېر د بنکلې بدن انسان مې نه دی تر سترګو شوی، ستا جذابیت - ذهانت - لیاقت - معنویت او د اسې گنې نورې غوره ځانګړنې ستا په بدن کې ځای لري.

زما سترګې بختوري دي، چې ستا د لیدلو ويپر لري زما غورونه تر ټولو نېکبخته دي، چې ستا د غړ موسیقې يې اورېدلې ده. زما لاسونه هم بختور دي، چې تا سره يې د لمس کېدو ويپر خپل کړي دي، په ټوله کې زه بختور انسان یم، چې تا سره مې پېژندنه شوې ده، ويام!

که کېدلاي، تا باید د نړۍ د بنکلا جایزې ته ځان نومولی واي، واقعیت دا دی چې نړۍ بې عدالتی کوي، د جایزې ګټونکۍ هغه خوک اعلانوي، چې د بنکلا او بنایست نوم پړې شرمېږي. که د عدالت او رښتیا ډګر ته خبره لاهه شي، تا ګټلې. معیارونه دې پوره دي، ته يې وړ يې، ته د بنکلا برم را ژوندي کوي، د بنکلا اصلې تعریف ته يې، باید نړۍ ته وړ وښودل شي.

جنګ کې پیدا، جنګ کې را لوی او جنګ کې به مړه شو؛ مګر ستا د بنایست ننداري مو په ارام او خوبن زړه ونه کړې. چرته چې جنګ وي، هلته د انسانانو ارزاني وي، د انسان له انسانه کرکه کېږي، یو بل نه پالل کېږي، یو بل ته درنښت نه ورکول کېږي او هڅه دا کېږي، چې خنګه د یو بل په لمنځه وړلو ئاخونه وساتي.

ما او تا هم د دې جنگ ځپلي ټولني وګري يوو، جنگ له ما خخه دا
 څواک ترولی، چې ستا بنايیست وستایم. پوهېرم هېڅ پېښه به ونشی
 کولای، چې ستا په بسکلا کې کمنبیت راولي؛ مګر جنگ نه!
 ورڅ تر بلې وینم چې ستا د بنايیست لمر ته د جنگ وربخې ور نړدي
 کېږي، ورڅې تر بلې ستا د بنايیست د لمر وړانګې د جنگ د وربخو تر
 اغېزې لاندې وینم.

ستا د بنايیست ندرت او زما د لیک واقعیت روبنانوی، چې موږ بسکلی او
 ربنتینې يوو، هفوی چې موږ په نورو نومونو یادوی، په واقعیت کې د نړۍ
 د یو اتل او مینه خوبنونکي قوم د ربنتینې څېږي د پټولو ناکام هاند
 کوي.

موبایل وشننګبد، ور ومه کتل، باور مې نه راته، د وزرو کمی ؤ، ګنې
 الوت حتمي رانه کېده. رنګ مې الوتی ؤ، د اوکى تمنی ته ګوتي نه ور
 وړاندې کېډې، سترګې مې پتې کړي، د وجود په ټول زور مې د اوکى
 تمنی کېکارله، د غړ خواړه بې را ولورو:
 - هلوو، هیله ده مزاحمت مې نه وي کړي!

له دېرې خوبنی په جامو کې نه ځایېدم، له پښو مې ځمکه وتنبتده،
لكه په هوا کې چې الوت کوم. شوندې مې نه خوچبدې، داسې مې
احساسوله، لکه د غړ چې محروم یم، بې غړه او ساكت وم. ناخاپي مې له
خولي ووتنل:

- بېخې په مناسبه موقع مو د اړیکې نیولو مهربانۍ کړې ده، کله زحمت
کېدای شي، تاسي خورحمت یاست!

چوپتیا شوه. وپوهېدم، چې غوره ټکي را ټولوي. کار مې پري ونه لاره، په
تمه پاتې شوم، ټوخي یې وکړل:

- د یو خه په اړه مو پوبنتلی شم؟
- مهربانۍ!

- ممممم، د ویلو جرات یې نه لرم.
- ولې؟

غورونو کې ګوتې کېږده، چې وې وايم!
ومې وختنل. غبرګون یې را خرګند نه شو، بیا بې د غړ اوږدو ته تم شوم،
را غړ یې کړل:

- مینه دې کړې؟
- توبه! ولې مې ګناهګاروی.

وې خنډل. ولېزېدم او داسې يخني مې په بدنه کې خوره شوه، لکه
سړې خونې ته چې ور داخل شم. ځان مې را ټول کړ، داسې مې

محسوسوله، لکه په دې دنیا چې تشریف نه لرم، کوم بل ئای د حورو -
غلمانو سره د ناستې ويپارا په برخه وي. غږې بیا را خرگند شو:
- میینه یم، مُنکره نه یم

په بُنکلو - بُنکلو د هر چا مینه راخینه

ما هڅه کوله، چې پر ئان کنترول له لاسه ورنه کړم، مګر جادویي غږې
داسي کانې کولي، چې پر ئان کنترول یې را خڅه اخيسته، د بې
هوشی پر خوا یې وړلم، چالاکې مې وکړه، نوبت مې تري واخيست:
- وبخښې! څواب په مېسېج کې موندلی شئ.

ژر لارم، په پیغام پانه کې مې د لیکلو هاند پیل کړ، ګوتې مې بې اختیاره
رېبدي، لنډ مې ولیکل:
- زه میین نه یم!



خپل ملگری / ملگری مو په ارزښتمنه ڏالی، ونازوئ:



له لوري د

بناغلي / آغلې ته ڏالی!

لاسليك

Get more e-books from www.ketabton.com
Ketabton.com: The Digital Library